



1999 - يىلى 8 - ئاي

19 - سان

گېرمانىيەدە نەشر قىلىندى

Eastern Turkistan
Information Center



ھەپتىلىك سىياسىي - ئىلمىي
گېزىت

گېزىتتىن 1999 - يىلى

3 - ئاينىڭ 15 - كۈنىدىن ئېتىبارەن

نەشر قىلىنماقتا

ئۇچقۇن

«شەرقىي تۈركىستان ئىنفورماتسىيون مەركىزى» نەشر قىلدى

خىتاي ھۆكۈمىتى، «شىنجاڭدا مىللى بۆلگۈنچىلىككە قارشى تۇرۇش كۈرەش تارىخى» دېگەن كىتاپنى نەشر قىلىپ تارقىتى

مەزكۇر كىتاپچە، «ئاپتونوم رايونلۇق پارتكوم پارتىيە تارىخى تەتقىقات ئىنشانىسى» تەرىپىدىن ئالاھىدە تۈزۈپ چىقىلغان بولۇپ، ئۇنى، خىتاي ھۆكۈمىتى تەرىپىدىن مەخسۇس ئاجرىتىلغان تارىخىي ۋە تەتقىقاتچىلاردىن بولۇپ جەمئىي 12 نەپەر خىتاي ئىككى يىلدا يېزىپ تەمىنلىغان. (داۋامى 2 - بەتتە)

ئۆز خەۋىرىمىز: كوممۇنىست خىتاي ھۆكۈمىتى شەرقىي تۈركىستاندىكى ھەردەرىجىلىك خىتاي رەھبىرى كادىرلىرىنى شەرقىي تۈركىستاندىكى مىللىي مۇستەقىللىق ھەرىكەتلىرىنىڭ ئومۇمىي جەريانىدىن خەۋەرلەندۈرۈش مەقسىتىدە، مەخسۇس خىتايچە «شىنجاڭدىكى مىللىي بۆلگۈنچىلىككە قارشى كۈرەش تارىخى» دېگەن كىتاپچىنى نەشر قىلىپ تارقىتى.

ئامېرىكىلىق قانۇنشۇناسلار تەيۋەننى ئايرىم بىر دۆلەت دەپ قارىماقتا

«شىڭداۋ» گېزىتىنىڭ 8 - ئاينىڭ 6 - كۈنىدىكى خەۋىرىگە قارىغاندا، ئامېرىكىنىڭ سابىق دۆلەت ئىشلىرى كومىسسارى ياردەمچىسى ۋە مەشھۇر قانۇنشۇناس بوردۇن ئەپەندى يېقىندا، تەيۋەننىڭ تامامەن ئايرىم بىر دۆلەت ئىكەنلىكىنى ۋە كېلىتۈن ھۆكۈمىتىنىڭ خىتاينىڭ تەيۋەننى بوزەك قىلىشىغا قاراپ تۇرماسلىقى كېرەكلىكىنى بايان قىلغان.

بوردۇن ئەپەندى ئامېرىكىدىكى بىر ھەپتىلىك زور ئالدا ئېلان قىلغان ماقالىسىدا مۇنداق دەپ ئوتتۇرىغا قويغان: «خەلقئارا قانۇن جەھەتتىن ئېلىپ ئېيتقاندا تەيۋەن شەك - شۈبھىسىزكى مۇستەقىل ئايرىم بىر دۆلەت، ئۇنىڭ تېررىتورىيەسى ئېنىق، ئۇنىڭ خەلقىنى ياخشى ئىدارە قىلالايدىغان، خەلقئارالىق مەجبۇرىيەتلىرىنى تولۇق ئادا قىلالايدىغان مۇقىم بىر ھۆكۈمىتى بار، ئۇنىڭ جۇڭخۇا خەلق جۇمھۇرىيىتىدىن كام قالمىغان، ھېچبىر يېرى يوق. شۇڭا دېيىلۋاتىمەن جەھەتتە بۇ ئىككى دۆلەتنى ئايرىم - ئايرىم ھالدا ئېتىراپ قىلغانلىق، ھەرگىزمۇ ئۇلارنىڭ بىرىگە ھۆرمەتسىزلىك قىلغانلىق بولۇپ ھېسابلىنمايدۇ.»

بوردۇن ئەپەندى تەكىتلەپ مۇنداق دېدى: «بېيجىڭ ھۆكۈمىتىنىڭ، قورال كۈچى ئارقىلىق تەيۋەننى قايتۇرۇۋالغۇسى، دېگەن بىر خامەتچىلىك ئىبارەت. ئەگەر بىز تەيۋەننىڭ مۇستەقىللىقىنى ئېتىراپ قىلساق، بۇ، شەرقىي جەنۇبىي ئاسىيانىڭ تېنچلىقىنى ۋە مۇقىملىقىنى ئۈچۈن پايدىلىق، ئەگەر خىتاينىڭ تەيۋەننى بوزەك قىلىشىغا ئامېرىكىنىڭ چىداپ تۇرالمىغانلىقىنى جۇڭگو ھۆكۈمىتىگە ئوبدان بىلدۈرۈپ قويماق، بۇ، ئىككى قىرغاقنىڭ تېنچلىقى ئۈچۈن پايدىلىق، زىيىنى يوق.»

بوردۇن ئەپەندى يەنە بېيجىڭنىڭ ۋاقىرلىق - جاقىرلىقىدىن ۋە ھەربىي تەھدىدىدىن ئانچە ئەنسىرەپ كەتمەسلىك كېرەكلىكىنى، ئەينى زاماندا خېرىشۇشنىڭمۇ بىرلەشكەن دۆلەتلەر تەشكىلاتى يىغىنىدا ئايىقى بىلەن شىرەنى ئۇرۇپ دۇنياغا تەھدىت سالغانلىقىنى ۋە بۇنىڭ قىلچە كارغا كەلمىگەنلىكىنى، شۇڭا خىتاينىڭ بۇ خىل تەھدىتلىرىگەمۇ ئىقتىسادى جەھەتتىن ئۈچ ئېلىش تەدبىرلىرى ئارقىلىق جاۋاب قايتۇرۇش كېرەكلىكىنى بايان قىلدى.

ئۆز خەۋىرىمىز: (9 - يىلى 6 - ئاينىڭ 12 - كۈنى ئالمۇتا شەھىرىدە، «قازاقىستان ئۇيغۇرلىرىنىڭ جۇمھۇرىيەتلىك مىللىي مەركىزى» قۇرۇلدى. سايلام ئارقىلىق، داتىر ھېيىياقېيۇ مەركەزنىڭ رەئىسلىكىگە، مۇھەممەد نىجان باقىيۇ ۋە دىلىرىم ساھاقوۋالار مۇئاۋىن رەئىسلىككە سايلاندى ھەمدە 15 كىشىلىك رەھبەرلىك ھەيئىتى ۋە تەپتىش كومىتېتى تۈزۈلدى. بۇمىللى مەركەزنىڭ ئاساسىي مەقسىدى، قازاقىستاندا پائالىيەت ئېلىپ بېرىۋاتقان بارلىق ئۇيغۇر تەشكىلاتلىرىنى بىرلەشتۈرۈش ۋە بىر پىكرىدە ئورتاق ھەرىكەت ئېلىپ بېرىشتىن ئىبارەت.

قاراقاش ناھىيىسىدە

5 نەپەر خىتاي ئەسكىرى يەرلىك دېھقانلار تەرىپىدىن ئۇرۇپ ئۆلتۈرۈلدى

قاراقاش ناھىيىسىدە تۇرۇشلۇق 47 - تۈەن 4 - لىيەندىكى 5 نەپەر خىتاي ئەسكىرى يەرلىك ئۇيغۇر دېھقانلار تەرىپىدىن ئۇرۇپ ئۆلتۈرۈلگەن. (داۋامى 2 - بەتتە)

ئۆز مۇخبىرىمىز ئابدۇللا پامىرنىڭ ۋە تەندىن بىۋاسىتە بەرگەن خەۋىرىگە ئاساسلانغاندا، بۇيىل 7 - ئاينىڭ 10 - كۈنى شەرقىي تۈركىستاندىكى جاللات قوشۇن - «بىگتۈەن» نىڭ

خىتاي بىلەن تەيۋەننىڭ مۇناسىۋىتى خەتەرلىك باسقۇچقا كىردى

خىتايچە «شىڭداۋ» ۋە «ياۋروپا» گېزىتلىرىنىڭ 8 - ئاينىڭ 6 - كۈنىدىكى خەۋىرىگە ئاساسلانغاندا، بىرقانچە كۈندىن بۇيان خىتاي بىلەن تەيۋەننىڭ مۇناسىۋىتى 1996 - يىلىدا يۈز بەرگەن ھەربىي كىرىزىستىن بۇيانقى ئەڭ خەتەرلىك باسقۇچقا كىرگەن.

كوممۇنىست خىتاي ھۆكۈمىتى باشتىن - ئاخىر، «ئەگەر تەيۋەن مۇستەقىللىق ئېلان قىلسا، قورال كۈچى ئارقىلىق تەيۋەننى ئىشغال قىلىمىز» دەپ تەھدىت سېلىپ كەلگەن ئىدى، بۇيىل 7 - ئاينىڭ باشلىرىدا تەيۋەننىڭ پىرېزىدېنتى لى دېڭخۇي خىتاينىڭ تەھدىتىگە پىسەنت قىلماي، «ئىككى دۆلەت نەزىرىيەسى» نى ئوتتۇرىغا قويۇپ، ئوچۇق - ئاشكارە ھالدا تەيۋەننىڭ مۇستەقىللىقىنى تەشەببۇس قىلدى، ماھىيەتتە بولسا بۇ، تەيۋەننىڭ مۇستەقىللىقىنى ئېلان قىلغانلىق بىلەن باراۋەر ئىدى. شۇنىڭدىن كېيىن كوممۇنىست خىتاي ھۆكۈمىتى تەيۋەنگە يېقىن قۇچىدەن ئۆلكىسىگە جەددى تۈردە ئەسكەر توپلاپ، ھەربىي مائىنۇرلارنى سانىنى كۆپەيتىپ، تەيۋەنگە بىۋاسىتە تەھدىت سېلىشقا باشلىغان ئىدى. خەۋەرلەرگە قارىغاندا خىتاي ھۆكۈمىتى ئەسكەرلەرگە 1 - دەرىجىلىك ھەربىي ھالەتكە ئۆتۈش ھەققىدە بۇيرۇق چۈشۈرۈش بىلەن بىرگە، 8 - ئاينىڭ 2 - كۈنى تەيۋەن بوغۇزىدا «ئۈزۈنسەپەر» ناملىق باشقۇرۇلغان بومبىسىنى سىناق قىلغان، شۇ كۈنى يەنە خىتاينىڭ باشقۇرۇلغان بومبى يەرلەشتۈرۈلگەن 17 ئۇرۇش ئايرۇپىلانى مائىنۇر قىلىش باھانىسىدا تەيۋەننىڭ ھاۋا بوشلۇقىغا كىرىپ، تەيۋەن دېڭىز قىرغىقىنىڭ ئوتتۇرا ۋە غەربىي قىسىملىرىدىكى تەيۋەنگە ئائىت رادارلارنى ۋە تەيۋەن ھاۋا ساھەسىدە ئۇچۇش ئېلىپ بېرىۋاتقان ئايرۇپىلانلارنى رادار سېستېمىسى ئارقىلىق رەسمىي قارىغا ئالغان ۋە بۇ ئارقىلىق تەيۋەن قىسىملىرىنى ئۇرۇشقا سۈرەپ كىرمەكچى بولغان. تەيۋەن ھۆكۈمىتى بۇ ئىشقا تەيۋەن قىسىملىرىنى ئۇرۇشقا ھاۋا بوشلۇقىدىكى ئۇرۇش ئايرۇپىلانلىرىنى بارلىرىغا چېكىندۈرۈپ كەتكەن. ئۇندىن باشقا يەنە شۇ كۈندىن ئېتىبارەن كوممۇنىست ئارمىيىسى ھەرسائەتتە 12 ئۇرۇش ئايرۇپىلانىنى قەستەن تەيۋەن ھاۋا ساھەسىگە كىرگۈزۈشكە باشلىغان، خىتاينىڭ ئۇرۇش ئايرۇپىلانلىرىنىڭ ھەرىكەت مىقدارى 1996 - يىلىدىكى كىرىزىس مەزگىلىدىكىگە تەڭلەشكەن. بۇنىڭغا جاۋابەن تەيۋەن ھەربىي قىسىملىرىمۇ ئۇرۇش ئايرۇپىلانلىرىنىڭ ئۇچۇش سانىنى كۆپەيتىپ، ھاۋا ساھەسىدە ھەربىي كۈچ جەھەتتىكى تەڭپۇڭلۇقنى ساقلاشقا تىرىشقان. ئۇندىن باشقا يەنە خىتاينىڭ دېڭىز ئارمىيىسىمۇ تەيۋەن بوغۇزىدىكى ھەربىي ھەرىكەتنى ئادەتتىن تاشقىرى، جەددىلەشتۈرگەن.

قاراقاش ناھىيىسىدە

5 نەپەر خىتاي ئەسكىرى يەرلىك دېھقانلار

تەرىپىدىن ئۇرۇپ ئۆلتۈرۈلدى

(بېشى 1 - بەتتە)

مۇخبىرىمىزنىڭ خەۋىرىگە قارىغاندا ۋەقەنىڭ جەريانى مۇنداق بولغان:

« بىگتۇەن » نىڭ قاراقاش ناھىيىسىدە تۇرۇشلۇق 47 - تۈەنى قارمىقىدا 10 لىيەن بار بولۇپ، بۇ لىيەنلەردە قوراللىق 2800 نەپەر خىتاي ياشايدۇ. 47 - تۈەن ئەسلىدە خوتەن رايونىدا يۈزبېرىش ئېھتىمالى بولغان « مىللى توپىلاڭ » لارنى باستۇرۇش ئۈچۈن خىتاي ھۆكۈمىتى تەرىپىدىن مەخسۇس ئورۇنلاشتۇرۇلغان. بۇ تۈەن قاراقاش ناھىيىسىدىكى يەرلىك دېھقانلارغا تەۋە 18 مىڭ مو مۇنبەت تېرىلغۇ يەرنى ئىگەللەۋالغان، ئەپسۇسكى قاراقاش ناھىيىسىدە ھەربىر يەرلىك دېھقانغا توغرا كېلىدىغان تېرىلغۇ يەر ئاران 0.8 مو بولۇپ، بۇ ناھىيە « شىنجاڭ ئۇيغۇر ئاپتونوم رايونلۇق خەلق ھۆكۈمىتى » تەرىپىدىن تەكشۈرۈپ بېكىتىلگەن شەرقىي تۈركىستاندىكى ئەڭ نامرات 11 ناھىيىنىڭ بىرى. شۇنداق تۇرۇقلۇقمۇ يەنە خىتاي ھۆكۈمىتى بۇ ناھىيىدىكى دېھقانلارغا 25 خىل ئالۋاڭ - سېلىق ۋە باج سالغان، « ئۆلمەكنىڭ ئۈستىگە تەپمەك » دېگەندەك، ھەريىلى قەھرىتان سوغۇقتا دېھقانلارنى قاراقاش دەرياسىنىڭ يۇقارقى تەرىپىگە مەجبۇرى ھەيدەپ ئاپىرىپ، ئىككى ئاي ھەقسىز ھالدا سۇ قۇرۇلۇشىغا ئىشلەتكەن.

بۇيىل 5 - ئايدا قاراقاش ناھىيەسىدە تۇرۇشلۇق 47 - تۈەندىكى خىتايلار سۇ مەنبەسىنى قامال قىلىۋېلىپ، ئۆستەڭلەردىكى سۈنى ئۇيغۇر دېھقانلىرىنىڭ ئېتىزىغا ئاققۇزغۇلى قويماي، ئۆزلىرىگە تەۋە بىر ئورمانلىققا قەستەن ئۇدا 8 كۈن سۇ ئاققۇزغان، ئورماندىكى سۇلار تېشىپ، ھەتتا بىگتۇەننىڭ يوللىرىنىمۇ سۇيىسىپ كەتكەن، بۇسەۋەپتىن ئۇرچا يېزا غاراللىق مەيداندىكى ئۇيغۇر دېھقانلارنىڭ 800 مو يەردىكى بۇغدايلىقىغا سۇ كىرمەي، بۇغدايلارنىڭ ھەممىسى قۇرۇپ، دېھقانلار بىر تالمۇ دان ئالالمىغان. بۇ ناھەقچىلىققا چىدىمىغان غاراللىق مەيداننىڭ دادۇي سېكرىتارى توختى باقى بىلەن دادۇيچاڭ ئابلاجانلار 47 - تۈەننىڭ 4 - لىيەنگە بېرىپ خىتايلارغا، « سۈنى بىكار يەرلەرگە باشلىماڭلار، بىزنىڭ بۇغدايلىرىمىز سۇسىز قۇرۇپ كەتتى » دەپ نەسىھەت قىلغان، بىگتۇەنلىك خىتايلار نەسىھەتنى ئاڭلاش ئۇياقتا تۇرسۇن، ئەكسىچە دادۇي سېكرىتارى بىلەن دادۇيچاڭنى كۈللىكتىن ھالدا قاتتىق ئۇرغان، نەتىجىدە ئۇلارنىڭ پۈتۈن ئەزاى قانغا بويۇلۇپ، ھالسىزلىنىپ يېتىپ قالغان. ئۇرچا يېزىسىدىكى دېھقانلار بۇ ئەھۋالنى دەرھال يېزىلىق پەيچۇسو (ساقچىخانا) نىڭ ساقچىسى ئەكبەرجانغا مەلۇم قىلغان، ئەكبەرجان بولسا بۇنى قاراقاش ناھىيىلىك ساقچى ئىدارىسىغا ئىنكاس قىلغان بولسىمۇ، ئەمما ناھىيىلىك ساقچى ئىدارىسى بۇ ئەھۋاللارغا پىسەنت قىلمىغان. دېھقانلار يەنە ناھىيىلىك سوت مەھكىمىسىگە ئەرز سۈنۈپ، دادۇي سېكرىتارى بىلەن دادۇيچاڭنى ئۇرۇپ نىمجان قىلىپ قويغان خىتايلارنى جازالاپ بېرىشنى تەلەپ قىلغاندا، ئۇيغۇر سوتچى ئۇلارغا، « بىز خەنزۇلارنىڭ ئىشىغا ئارىلىشالمايمىز، بىزنىمۇ جان باققىلى قويۇڭلار » دەپ جاۋاپ بەرگەن. ئەلىمىنى ئىچىگە سىغدۇرالمىغان يىرتوپ ئۇيغۇر دېھقان بۇيىل 7 - ئاينىڭ 10 - كۈنى كېچىدە يوشۇرۇن ھالدا 47 - تۈەن قارمىقىدىكى 4 - لىيەنگە باستۇرۇپ بېرىپ، بۇلىيەندىكى 5 نەپەر خىتاينى ئۇرۇپ ئۆلتۈرۈۋەتكەن.

گەرچە قاراقاش ناھىيىلىك ساقچى ئىدارىسى ھازىرغا قەدەر تېخى بۇ خىتايلارنى كىمنىڭ ئۆلتۈرگەنلىكىنى ئېنىقلاپ چىقالمىغان بولسىمۇ، ئەمما غاراللىق يېزىسىدىكى 25 نەپەر ئۇيغۇر دېھقاننى « گۇمانلىق ئۇنسۇر » دەپ سولاپ قويغان.

ئابدۇجېلىل قاراقاش ئەپەندى « يېڭى زامان » گېزىتىنى مۇبارەكلىدى

يېقىندا گېزىتىمىزنىڭ قۇرغۇچىسى ۋە ساھىبى ئابدۇجېلىل قاراقاش ئەپەندى قازاقىستاندا نەشر قىلىنىۋاتقان « يېڭى زامان » گېزىتىنىڭ باش مۇھەررىرى دولقۇن ياسىن ۋە مۇئاۋىن باش مۇھەررىرى ئالىمجان باۋۇدۇنوپلارغا تەبرىك فاكسى يوللاپ، مەزكۇر گېزىتنىڭ يېڭىدىن دۇنياغا كەلگەنلىكىنى مۇبارەكلەش بىلەن بىرگە، ۋەتەن سىرتىدىكى مىللى ئەشۇقاتىمىزغا قوشۇلغان يېڭى بىر كۈچ سۈپىتىدە مەيدانغا كەلگەن بۇ گېزىتنىڭ ئۇزۇن مۇددەت ساغلام تەرەققى قىلىشى ئۈچۈن تەلەكداشلىق بىلدۈردى.

يېڭى زامان « گېزىتى 99 - يىلى 5 - ئاينىڭ 18 - كۈنىدىن ئېتىبارەن نەشر قىلىنىشقا باشلىغان بولۇپ، بۇ گېزىت ئۇيغۇرچە ۋە روسچە لىككىخىل تىلدا ۋە ئۇيغۇرچە، ئىسلاۋىيەچە، روسچە 3 خىل يېزىقتا نەشر قىلىنىۋاتىدۇ. گېزىتنىڭ ھەجمى 8 بەت بولۇپ، ئايدا 3 سان چىقىدۇ.

خىتاي ھۆكۈمىتى، « شىنجاڭدا مىللى

بۆلگۈنچىلىككە قارشى تۇرۇش كۈرەش تارىخى »

دىگەن كىتاپنى نەشر قىلىپ تارقىتى

بۇيىل 3 - ئايدا 5 مىڭ نۇسخا نەشر قىلىنىپ خىتاي رەھبەرلىرىگە تارقىتىلغان 191 بەتلىك كىتاپ جەمئىي 12 باپقا بۆلۈنگەن بولۇپ، ئۇنىڭغا 1840 - يىلىدىن تاكى 1997 - يىلىدىكى غولجا ۋە قەسىغىچە بولغان 157 يىلدىن بۇيان شەرقىي تۈركىستاندا يۈز بەرگەن مىللى مۇستەقىللىق ھەرىكەتلىرىنىڭ نومۇمى جەريانى خىتاي نۇقتىسىنەزىرى بويىچە تەپسىلىي بايان قىلىنغان.

مەزكۇر كىتاپتىكى 12 باپنىڭ ماۋزۇلىرى تۆۋەندىكىلەردىن ئىبارەت:

1 - باب : « 1840 - يىلىدىن 1932 - يىلىغىچە شىنجاڭدىكى تاجاۋۇزچىلىققا، بۆلگۈنچىلىككە قارشى كۈرەشلەر »

2 - باب : « 1933 - يىلىدىكى « شەرقىي تۈركىستان ئىسلام جۇمھۇرىيىتى » نىڭ ھالاك بولۇشى »

3 - باب : « ئۈچ ۋىلايەت ئىنقىلاۋى مەزگىلىدە ئۈچ ۋىلايەتنىڭ ئىچكى قىسمىدىكى مىللى بۆلگۈنچىلىككە قارشى كۈرەشلەر »

4 - باب : « شىنجاڭدا ئازاتلىقنىڭ دەسلەپكى مەزگىللىرىدە مىللى بۆلگۈنچىلىك سۈيقەستىنىڭ تارمار قىلىنىشى »

5 - باب : « 50 - يىللاردا خوتەن خەلقىنىڭ مىللى بۆلگۈنچىلىككە قارشى كۈرەشلىرى »

6 - باب : « مەدەنىيەت ئىنقىلاۋى مەزگىلىدە « شەرقىي تۈركىستان پارتىيىسى » نىڭ ئوتتۇرىغا چىقىشى ۋە ھالاك بولۇشى »

7 - باب : « 80 - يىللاردا شىنجاڭدىكى ھەرمىللەت خەلقىنىڭ زوراۋانلىققا ۋە توپىلاڭغا قارشى كۈرەشلىرى »

8 - باب : « ئىدىلوگىيە ساھەسىدىكى بىرمەيدان بۆلگۈنچىلىك ۋە بۆلگۈنچىلىككە قارشى كۈرەش »

9 - باب : « بارىن يېزىسىدىكى ئەكسىلىنىقلاۋى قوراللىق توپىلاڭنىڭ باستۇرۇلۇشى »

10 - باب : « ئاقسۇ ۋىلايىتىدىكى ھەرمىللەت خەلقىنىڭ مىللى بۆلگۈنچىلەر پەيدا قىلغان بىرقاتار دىلولارنى تارمار قىلىشى »

11 - باب : « قەشقەردىكى « 12 - ماي » قاتىللىق دىلوسىنىڭ پاش قىلىنىشى »

12 - باب : « غۇلجىدىكى « 5 - فېۋرال » ئۇرۇش، چېقىش، بۇلاش ۋەقەسىنىڭ باستۇرۇلۇشى »

يۇقۇرىدا تىلغا ئېلىنغان 12 بابتا، 150 يىلدىن كۆپرەك ۋاقىتتىن بۇيان شەرقىي تۈركىستان خەلقىنىڭ مانجۇ - خىتاي ئىمپېراتورلۇقى، گومىنداڭ ھاكىمىيىتى ۋە كوممۇنىست خىتاي ھاكىمىيىتىگە قارشى ئېلىپ بارغان مىللى مۇستەقىللىق ھەرىكەتلىرىدىن ئۆرنەك سۈپىتىدە 200 گە يېقىن ۋەقە كىرگۈزۈلگەن.

مەزكۇر كىتاپنىڭ كىرىشسۆز قىسمىدا، خىتاينىڭ شەرقىي تۈركىستاندىكى ھەردەرىجىلىك ئەمەلدارلىرىغا خىتابەن مۇنداق دىيىلگەن: « مىللى بۆلگۈنچىلىككە قارشى تۇرۇپ، ۋەتەننىڭ بىرلىكىنى قوغداش - دۆلىتىمىزنىڭ ئەڭ ئالى مەنپەئەتلىرىنىڭ بىرى، مىللى بۆلگۈنچىلىكنىڭ مەۋجۇت بولۇپ تۇرىشى ۋە تەرەققى قىلىشى ھەرگىزمۇ كىشىلەرنىڭ ئىرادىسىگە باغلىق ئەمەس، پەقەت خەلقئارادا دۈشمەن كۈچلەر، دۆلەت ئىچىدە ئېكسپۇلاتاتسىيە سىنىپىنىڭ قالدۇق كۈچلىرى مەۋجۇت بولۇپلا تۇرىدىكەن، مىللى بۆلگۈنچىلىك كۈچلىرى ۋە ئۇلارنىڭ بۆلگۈنچىلىك ھەرىكەتلىرى ھەرگىز يوقالمايدۇ، شۇڭا بىزنىڭ مىللى بۆلگۈنچىلىككە قارشى كۈرىشىمىز ئۇزۇن مۇددەتلىك، جاپالىق، مۇرەككەپ ۋە كەسكىن كۈرەشتىن ئىبارەت. پۈتۈن ئاپتونوم رايونىمىزدىكى ھەردەرىجىلىك كادىرلار، بولۇپمۇ ھەردەرىجىلىك پارتكوم - ھۆكۈمەتلەرنىڭ ئاساسلىق مەسئۇللىرى مىللى بۆلگۈنچىلىككە قارشى تۇرۇشنى ئۆزلىرىنىڭ مۇقەددەس ۋەزىپىسى قىلىشى كېرەك، بۇ، ئاپتونوم رايونىمىزدىكى ھەردەرىجىلىك كادىرلار ئۈچۈن مۇھىم بىر سىناق ».

كىرىشسۆزدە يەنە، 1980 - يىللاردىن بۇيان ۋەتەن ئىچى ۋە سىرتىدىكى « بۆلگۈنچىلىك » ھەرىكەتلىرىنىڭ ئىنتايىن كۈچلۈك كەتكەنلىكى ئالاھىدە بايان قىلىندى.

خىتاينىڭ شىمالى ئاتلانتىك ئەھدى تەشكىلاتىغا قارشى چىقىشنىڭ سىرى

خىتاي ھۆكۈمىتى تۈركىيە بىلەن بولغان دوستلۇققا ئەھمىيەت بەرمەكتە

(مەركىزى گوللاندىيەدىكى « تۈركىستان، ئەزەربەيجان، قىرىم
كافكاسىيا ۋە سىبىرىيە تەتقىقات مەركىزى » تەرىپىدىن ئىنتىزىمەت
تۈرى ئارقىلىق تارقىتىلغان « تۈركىستان خەۋەرنامىسى » دىن
ئېلىندى)

خىتاي بەلكىم غەرب دۇنياسىنىڭ تۈركىيەدىن ئۇيغۇر
مۇستەقىللىقىنى قوللايدىغان بىر كۆۋرۈك سۈپىتىدە
پايدىلىنىپ كېتىشىدىن ئەنسىرىگەن ئۈچۈن، ئەنقىرە بىلەن
بولغان دوستلۇق مۇناسىۋىتىگە ئەھمىيەت بېرىۋاتقان بولۇشى
مۇمكىن. تۈركىيە بىلەن خىتاي ئوتتۇرىسىدىكى سودا
مۇناسىۋىتى ئۈچۈن تەرەققى قىلىمغان، ئىككى دۆلەت
ئوتتۇرىسىدىكى سودا ئەڭ تەرەققى قىلغان 1997 - يىلى
ئومومىي سودا مىقدارى 790 مىليونغا يەتتى، سودىدىكى
تەڭپۇڭلۇق جەھەتتە 1995 - يىلىدىن بۇيان تۈركىيە زىيان
تارتىپ كەلمەكتە، 1998 - يىلى تۈركىيەنىڭ خىتايفىلىغان
ئېكىسپورت مىقدارى ئاران 30 مىليون دوللارغا، خىتاينىڭ
تۈركىيەگە قىلغان ئېكىسپورت مىقدارى بولسا 600 مىليون
دوللارغا يەتتى. پولات - تۆمۈر ماتېرىياللىرى، خام ئەشيا ۋە
تەبىئىي بايلىقلارنى ئۆز ئىچىگە ئالغان ئېكىسپورت تۈرلىرىنى
كۆپەيتىمگەن تەقدىردە، سودا مىقدارى تېخىمۇ تۆۋەنلەپ
كېتىشى مۇمكىن. ئۆزۈمگە خىتايدا تۇرۇۋاتقان
تۈركىيەلىكلەرنىڭ سانى دىپلوماتىلار قوشۇلۇپ 220 دىن
ئاشمايدۇ، بۇلارنىڭ ئىچىدە 50 نەپرى ئوقۇغۇچى. ئۇنىڭ
ئۈستىگە ئىككى دۆلەت ئوتتۇرىسىدىكى ساياھەتچىلىك
مۇناسىۋەتلىرىمۇ ئەڭ تۆۋەن سەۋىيەدە، 1997 - يىلى
تۈركىيەگە ساياھەتكە كەلگەن خىتايلارنىڭ سانى 12 مىڭ
نەپەر، خىتايفىلىغان تۈركلەرنىڭ سانى 8 مىڭ نەپەر. تۈرك
ئاۋىئاتسىيە شىركىتىنىڭ بۇ يىل 19 - مايدىن ئېتىبارەن رەسمىي
يولغا قويغان بېيجىڭ - ئىستانبۇل ھاۋا سەپىرى ئارقىلىق
بەلكىم ساياھەتچىلەرنىڭ سانى كۆپىيىشى مۇمكىن. 1971 -
يىلى خىتاي بىلەن تۈركىيە ئوتتۇرىسىدا دىپلوماتىك
مۇناسىۋەت ئورنىتىلغاندىن بۇيان، ئىككى دۆلەت ئوتتۇرىسىدا
مەدەنىيەت، ئىقتىساد، ساياھەتچىلىك قاتارلىق جەھەتلەردە
تۈرلۈك توختىما نامىلار ۋە كېلىشىمنامىلار ئىمزالاندى، 1995 -
يىلى تۈركىيەنىڭ پىرىزىدېنتى سۇلايمان دېمىرەل بېيجىڭنى
زىيارەت قىلغاندىن بۇيان، ئىككى دۆلەت ئوتتۇرىسىدا
مىنىستىر دەرىجىلىك زىيارەتلەر كۆپۈيۈشكە باشلىدى، 1998 -
يىلى 6 - ئايدا باش مىنىستىر بۆلەنت ئەجۋىت خىتاينى
زىيارەت قىلدى، بۇ يىل 6 - ئايدا خىتاينىڭ مەملىكەتلىك
خەلق قۇرۇلتىيى دائىمىي كومىتېتى نىڭ باشلىقى لى پىڭ
تۈركىيەگە كەلدى، كېيىنكى مەزگىللەردىن بۇيان ئىككى
دۆلەت ئوتتۇرىسىدا تۈرلۈك دەرىجىلەردىكى ھەربىي
زىيارەتلەر كۆپۈيۈشكە باشلىدى. خىتاي بىلەن تۈركىيە
ئوتتۇرىسىدىكى مۇناسىۋەتلەردە كىشىنىڭ ئەڭ دىققەت -
ئېتىۋارىنى قوزغىدىغان نۇقتا شۇكى، گەرچە تۈركىيە شىمالى
ئاتلانتىك ئەھدى تەشكىلاتىنىڭ بىر ئەزاسى بولۇش سۈپىتى
بىلەن بۇ تەشكىلاتنىڭ يۇگوسلاۋىيەگە قاراتقان ھەربىي
ھەرىكىتىنى ئاكتىپ ھالدا قوللىغان بولسىمۇ، ئەمما بۇ،
تۈركىيە بىلەن خىتاينىڭ مۇناسىۋىتىگە تەسىر كۆرسەتمىدى،
خىتاي ناتو نىڭ (شىمالى ئاتلانتىك ئەھدى تەشكىلاتى)
ھەربىي ھەرىكىتى تۈپەيلىدىن ئەنگىلىيە ۋە ئامېرىكىغا قارشى
قوللانغان پوزىتسىيىسىنى تۈركىيەگە قوللانمىدى. خىتاينىڭ
تۈركىيە بىلەن بولغان دوستلۇققا بۇنچىۋالا ئەھمىيەت بېرىپ
كېتىشىنىڭ ئاساسى سەۋەبى، غەربنىڭ تۈركىيەنى ئۇيغۇر
مۇستەقىللىقىغا ياردەم بېرىدىغان كۆۋرۈك قىلىۋېلىشىدىن
قاتتىق ئەنسىرىگەنلىكىدىن ئىبارەتتۇر. شىنجاڭ ئۇيغۇر
ئاپتونوم رايونىدىن تۈركىيەگە كۆچۈپ كەلگەنلەرنىڭ
خىتايفىلىغان قارشى ئېلىپ بېرىۋاتقان پائالىيەتلىرى خىتاينى ئۇزۇن
زاماندىن بېرى بىئارام قىلماقتا.



(گوللاندىيەدىكى « تۈركىستان، ئەزەربەيجان، قىرىم كافكاسىيا
ۋە سىبىرىيە تەتقىقات مەركىزى » تەرىپىدىن ئىنتىزىمەت تۈرى
ئارقىلىق دۇنياغا تارقىتىلغان « تۈركىستان خەۋەرنامىسى »
نىڭ سىياسى مۇلاھىزىسى)

ھەممىگە مەلۇم بولغىنىدەك، خىتاي شىمالى
ئاتلانتىك ئەھدى تەشكىلاتىنىڭ يۇگوسلاۋىيەگە
قاراتقان ھەربىي ھەرىكىتىنى، « بىرلەشكەن دۆلەتلەر
تەشكىلاتى » نىڭ ئەھدىنامىلىرىغا خىلاپلىق
قىلغانلىق، بىرلەشكەن دۆلەتلەر تەشكىلاتى
بىخەتەرلىك كېڭىشىنىڭ قارارى بولماي تۇرۇپ
مۇستەقىل بىر دۆلەتكە ھۇجۇم قىلغانلىق - باشقا
ئەللەرنىڭ ئىچكى ئىشلىرىغا ئارىلاشقانلىق «
دىگەندەك سەپسەتلىرىنى باھانە قىلىپ جېنىنىڭ
بېرىچە قارشى چىقتى. خىتاينىڭ بۇ خىل قارشى
تۇرىشىنىڭ سەۋەبىنى - بۇ دۆلەتنىڭ ئېتنىك
قۇرۇلمىسىدىن ئىزدەش كېرەك.

خىتايدىكى ئاز سانلىق مىللەتلەر رايونلىرى خىتاي
ئۈچۈن ئېلىپ ئېيتقاندا ناھايىتى ئازۇك بىر نۇقتا.
تېبەتتىكى مۇستەقىللىق ھەرىكىتىنىڭ تارىخى
ناھايىتى ئۇزۇن، 1949 - يىلى خىتاي خەلق
جۇمھۇرىيىتى ئېلان قىلىنىپ 10 يىلدىن كېيىن،
تېبەتلىكلەرنىڭ دىنىي داھىيىسى دالاي لاما خىتاي
ھاكىمىيىتىگە قارشى چىقتى ۋە دۆلىتىنى تاشلاپ
ھىندىستانغا قېچىپ چىقىپ ئورۇنلاشتى. گەرچە
نۆۋەتتە تېبەتنىڭ ۋەزىيىتى ناھايىتى تېنىچ
كۆرۈنىمۇ، ئەمما تېبەتلىكلەرنىڭ مۇستەقىللىق
ھەرىكىتى غەرب دۇنياسىدا، بولۇپمۇ ئامېرىكىدا
ناھايىتى كەڭ دائىرىدە قوللاشقا ئېرىشىپ
كەلمەكتە.

خىتايدىكى 2 - بىر ئازۇك رايون - تۈرك ئىرقىغا
مەنسۇپ ئۇيغۇرلار ياشاۋاتقان شىنجاڭدىن ئىبارەت.
شىنجاڭدا بىرقانچە مەزگىلدىن بۇيان مىللىي ۋە
ئىسلامىي تۈس ئالغان مۇستەقىللىق ھەرىكىتى
كۈچۈيۈپ كەلمەكتە. ئاخىرقى يىللاردا ئۇيغۇر
مۇستەقىللىقچىلەر پارتىلىتىش ۋە ساقچىلارنى
ئۆلتۈرۈش ھەرىكەتلىرىنى ئېلىپ بارماقتا. 1996 -
يىلىدىن بۇيان خىتاي ھۆكۈمىتى ئۇيغۇر
مىللەتچىلەرگە ۋە دىنىي رەھبەرلەرگە قارشى بېسىم
سىياسىتىنى كۈچەيتتى، غەربلىكلەرنىڭ ئالغان
خەۋىرىگە قارىغاندا، خىتايدا 96 - يىلىدىن بۇيان
مۇستەقىللىق ھەرىكىتىگە قاتناشقان 200 دىن كۆپ
ئۆلۈم جازاسىغا ھۆكۈم قىلىنىپ ئېتىپ
ئۆلتۈرۈلگەن. « خەلقئارا كەچۈرۈم تەشكىلاتى »
نىڭ دوكلاتىغا قارىغاندا، 1998 - يىلى 14 ئۇيغۇر
ئېتىپ ئۆلتۈرۈلگەن. شىنجاڭدىكى مۇستەقىللىق
ھەرىكىتىنىڭ تېبەتلىكلەرنىڭكىگە ئوخشاش
خەلقئارادا تونۇلغان بىر رەھبىرى بولمىغانلىقى

ئۈچۈن، غەرب دۇنياسىدا ئانچە قىزىقىش پەيدا
قىلالمىدى.

شىنجاڭ ئۇيغۇر ئاپتونوم رايونىدا كۆچمەن
يۆتكەش سىياسىتى تۈپەيلىدىن ئۇيغۇرلارنىڭ
ئومومىي نوپۇسى بارغانسېرى ئازايماقتا، غەرب
مەنبەلىرىگە ئاساسلانغاندا، 1997 - يىلى شىنجاڭدا 8
مىليون ئۇيغۇر ۋە 7 مىليون خىتاي بار بولۇپ، 1949
- يىلى بۇ رايوندىكى خىتايلارنىڭ سانى ئاران 300
مىڭ ئەتراپىدا ئىدى. پايتەخت ئۈرۈمچىدە بولسا
ئەينى چاغدا خىتايلارنىڭ نىسبىتى 20 پىرسەنت
ئىدى، ھازىر بولسا دەل بۇنىڭ ئەكسىچە،
ئۇيغۇرلارنىڭ نىسبىتى 20 پىرسەنگە چۈشۈپ
قالدى.

خىتايدىكى 3 - ئازۇك رايون بولسا ئىچكى
موڭغولىستان. ئىچكى موڭغولىستاندىكى
موڭغۇللارنىڭ سانى 3 مىليون 500 مىڭ ئەتراپىدا،
مۇستەقىل تاشقى موڭغولىستاننىڭ نوپۇسى بولسا
ئاران 2 مىليون 500 مىڭ ئەتراپىدا، ئەپسۇسكى
ئىچكى موڭغولىستاننىڭ نوپۇسىنىڭ مۇتلەق كۆپ
قىسمىنى خىتايلار تەشكىل قىلدۇ.

ئاسىيادىكى كۆپلىگەن دۆلەتلەر، شىمالى
ئاتلانتىك ئەھدى تەشكىلاتىنىڭ كوسوۋادىكى
ئالبانلارغا ياردەم قىلىش يۈزىسىدىن يۇگوسلا
ۋىيەگە قارشى ئېلىپ بارغان ھەربىي ھەرىكىتىنىڭ،
ئۆز دۆلەتلىرىدىكى مۇستەقىللىق ھەرىكەتلىرىگە
تەسىر كۆرسۈتىشىدىن ئەنسىرىمەكتە، چۈنكى كۆپ
ساندىكى ئاسىيا دۆلەتلىرىدە مىللىي توقۇنۇشلار
مەۋجۇت، بۇ ئەللەردىكى مۇستەقىللىقچىلەر غەربنى
ئاساس قىلغان شىمالى ئاتلانتىك ئەھدى
تەشكىلاتىنىڭ يۇگوسلاۋىيەگە قاراتقان ھەربىي
ھەرىكىتىدىن ئىلھام ئېلىپ، ۋاقتى كەلگەندە
بىزگىمۇ ياردەم قىلىدۇ، دىگەن ئۈمىد بىلەن
مۇستەقىللىق ھەرىكەتلىرىنى تېخىمۇ كۈچەيتىشى
مۇمكىن. دىمەك خىتاي كەلگۈسىدە شىمالى
ئاتلانتىك ئەھدى تەشكىلاتىنىڭ خىتاي
تېررىتورىيىسى ئاستىدىكى ئاز سانلىق مىللەتلەرنىڭ
مەسلىسىگە قول تېگىشىدىن ئەنسىرىگەن ئۈچۈن،
شىمالى ئاتلانتىك ئەھدى تەشكىلاتىنىڭ
يۇگوسلاۋىيەگە قاراتقان ھەربىي ھەرىكىتىگە
جېنىنىڭ بېرىچە قارشى چىققان.



تۇنجى نۆۋەتلىك « دۇنيا ئۇيغۇر ياشلىرى قۇرۇلتىيى » نىڭ قارارى

(1996 - يىلى 11 - ئاينىڭ 9 - كۈنىدىن 12 - كۈنىگىچە گىرمانىيەنىڭ ميونخىن شەھرىدە ئۆتكۈزۈلگەن تۇنجى نۆۋەتلىك « دۇنيا ئۇيغۇر ياشلىرى قۇرۇلتىيى » تەرىپىدىن ماقۇللانغان ۋە ئېلان قىلىنغان)

1. دۇنيا ئۇيغۇر ياشلىرى قۇرۇلتىيى ئالدى بىلەن، 1992 - يىلى 12 - ئاينىڭ 12 - كۈنىدىن 14 - كۈنىگىچە تۈركىيەنىڭ ئىستانبۇل شەھرىدە ئۆتكۈزۈلگەن تۇنجى نۆۋەتلىك « خەلقئارا شەرقىي تۈركىستان مىللىي قۇرۇلتىيى » نىڭ قارارلىرىنى قوللاپ - قۇۋەتلەيدۇ؛
2. ياشلار قۇرۇلتىيى - ئۇيغۇر ياشلىرىنىڭ ۋەتەن ئىچى ۋە سىرتىدىكى تولۇق ھوقۇقلۇق ئەڭ يۈكسەك نورگىنى بولۇپ، ئۇ، پۈتۈن تەشكىلاتلىرىمىز ئېتىراپ قىلغان رەسمىي بىر « شەرقىي تۈركىستان مىللىي قۇرۇلتىيى » ۋۇجۇتقا چىققانغا قەدەر ۋاقىتلىق باشقا تەشكىلاتلىرىمىز بىلەن ھەمكارلىشىپ پائالىيەت ئېلىپ بارىدۇ ھەمدە « شەرقىي تۈركىستان مىللىي قۇرۇلتىيى » بارلىققا كەلگەن ھامان ئۆزلىكىدىن مىللىي قۇرۇلتىيى تەركىبىدىكى « ياشلار قۇرۇلتىيى » (ياشلار كومىتېتى) قىلىپ ئۆزگەرتىلىدۇ؛
3. ياشلار قۇرۇلتىيى - ۋەتەن ئىچىدە مىللىتىنىڭ ئۆز تەقدىرىنى ئۆزى بەلگىلەش ۋە ئىنسانچە ياشاش ھوقۇقىنى قولغا كەلتۈرۈش ئۈچۈن كۈرەش قىلىۋاتقان ۋە پائالىيەت ئېلىپ بېرىۋاتقان ھەرقانداق چوڭ - كىچىك تەشكىلات، پارتىيە ۋە گۇرۇھلارنى تولۇق ئېتىراپ قىلىدۇ ۋە ئۇلار بىلەن بىۋاسىتە ياكى ۋاسىتىلىق مۇناسىۋەت قۇرۇشقا تىرىشىدۇ، شۇنداقلا ئۇلارنىڭ ھاۋالىسى بىلەن خەلقئارا سورۇنلاردىكى ۋەكىلى ۋە باياناتچىسى سۈپىتىدە خىزمەت قىلىدۇ؛
4. ياشلار قۇرۇلتىيى - شەرقىي تۈركىستان بىلەن تەقدىرداش بولغان تىبەت، ئىچكى موڭغولىستان قاتارلىق يەرلىك مىللەتلەرنىڭ ئۆز تەقدىرىنى ئۆزى بەلگىلەش ھوقۇقىنى قولغا كەلتۈرۈش ئۈچۈن ئېلىپ بېرىۋاتقان ھەققانىي كۈرىشىنى قوللاپ - قۇۋەتلەش ئاساسىدا، ئۇلارنىڭ ياشلار تەشكىلاتلىرى بىلەن يېقىندىن ھەمكارلىق مۇناسىۋىتى ئورنىتىشقا تىرىشىدۇ؛
5. ياشلار قۇرۇلتىيى - شەرقىي تۈركىستاننىڭ تارىخىنى، مەدەنىيىتىنى، شەرقىي تۈركىستاننىڭ نۆۋەتتىكى سىياسى، ئىجتىمائىي ۋە ئىقتىسادىي ئەھۋالىنى تەتقىق قىلىدىغان ئىلمىي تەتقىقات مەركىزىنى قۇرۇپ چىقىپ، تۈرلۈك خەلقئارالىق كونفرانسلارنى ئۇيۇشتۇرۇش، ئىلمىي مۇھاكىمە ۋە خاتىرىلەش يىغىنلىرىنى ئۆتكۈزۈش، تېنچلىق ئۇسۇلى بىلەن نامايىش قىلىش، گېزىت، ژورنال ۋە خەۋەر نامىلارنى نەشر قىلىپ تارقىتىش قاتارلىق «ھەرخىل شەكىل ۋە ئۇسۇللارنى قوللۇنۇپ، دۇنيا جامائەتچىلىكىنىڭ شەرقىي تۈركىستانغا بولغان دىققەت - ئېتىۋارىنى قوزغاشقا، شەرقىي تۈركىستان خەلقىنىڭ تارىخى ۋە مەدەنىيىتىنى تونۇتۇشقا تىرىشىدۇ؛
6. ياشلار قۇرۇلتىيى - ۋەتەن سىرتىدا مۇستەملىكىچى خىتايغا قارشى پائالىيەت ئېلىپ بېرىۋاتقان بارلىق شەرقىي تۈركىستان تەشكىلاتلىرىنى پۈتۈن كۈچى بىلەن قوللاپ - قۇۋەتلەيدۇ ھەم ئۇلارنىڭ نازارەتچىلىكى ۋە ھەمكارلىقى ئاستىدا بۇ تەشكىلاتلار قارمىغىدىكى ياشلار كۈۋەتلىرىنىڭ سىياسىي پائالىيەتلىرىگە بىرتۇتاش رەھبەرلىك ۋە يېتەكچىلىك قىلىدۇ؛
7. ياشلار قۇرۇلتىيى - 1995 - يىلى 10 - ئاينىڭ 28 - كۈنىدىن 31 - كۈنىگىچە قازاقىستاننىڭ پايتەختى ئالمۇتا شەھرىدە ئۆتكۈزۈلگەن تۇنجى نۆۋەتلىك « دۇنيا ئۇيغۇر ياشلىرى مەدەنىيەت كۈنلىرى » يىغىنىنى، بۇ نۆۋەتلىك ياشلار قۇرۇلتىيىنىڭ « تەييارلىق قۇرۇلتىيى » دەپ بىلىدۇ؛
8. ياشلار قۇرۇلتىيى - تاكى شەرقىي تۈركىستان تولۇق مۇستەقىللىققا ئېرىشكەنگە قەدەر سىياسىي پائالىيەتلىرىنى مۇشۇ شەكىلدە قەتئىي داۋاملاشتۇرىدۇ؛
9. ياشلار قۇرۇلتىيى - بۇقېتىمقى قۇرۇلتىيىنىڭ ئۆتكۈزۈلۈشىنى قوللاپ - قۇۋەتلەنگەن « ياۋروپا شەرقىي تۈركىستان بىرلىكىگە، ۋەتەن سىرتىدىكى بارلىق شەرقىي تۈركىستان تەشكىلاتلىرىغا، جامائەت ئەربابلىرىغا ۋە خەلقىمىزگە پۈتۈن شەرقىي تۈركىستان ياشلىرى نامىدىن ئالاھىدە رەخمەت ئېيتىدۇ.

تۇنجى نۆۋەتلىك « خەلقئارا شەرقىي تۈركىستان مىللىي قۇرۇلتىيى » نىڭ قارارى

(1992 - يىلى 12 - ئاينىڭ 12 - كۈنىدىن 14 - كۈنىگىچە تۈركىيە ئىستانبۇلدا چاقىرىلغان تۇنجى نۆۋەتلىك « خەلقئارا شەرقىي تۈركىستان مىللىي قۇرۇلتىيى » تەرىپىدىن ماقۇللانغان ۋە ئېلان قىلىنغان)

- تەھرىر ئىلاۋىسى: (ھۆرمەتلىك ۋە ئەنداشلار، « خەلقئارا شەرقىي تۈركىستان مىللىي قۇرۇلتىيى » بۇيىل 10 - ئاينىڭ 11 - كۈنىدىن 15 - كۈنىگىچە گىرمانىيەنىڭ ميونخىن شەھرىدە ئېچىلىش ئالدىدا تۇرماقتا، قۇرۇلتىيى ھازىر سىزنىڭ مىللىي داۋامىمىزنىڭ غايىسى ۋە مەقسىدى ھەققىدە ئومۇمىي چۈشەنچىگە ئىگە قىلىش مەقسىتىدە، تۇنجى نۆۋەتلىك « خەلقئارا شەرقىي تۈركىستان مىللىي قۇرۇلتىيى »، « شەرقىي تۈركىستان مىللىي مەركىزى » ۋە ئىككى قېتىملىق « دۇنيا ئۇيغۇر ياشلىرى قۇرۇلتىيى » نىڭ ئېلان قىلغان قارارلىرىنى تەكرار دىققىتىڭلارغا سۈندۈق)
1. ۋەتىنىمىزنىڭ نامى شەرقىي تۈركىستاندۇر؛
 2. شەرقىي تۈركىستاننىڭ دۆلەت گىربى ۋە مىللىي بايرىقى، 1933 - يىلى 11 - ئاينىڭ 12 - كۈنى قەشقەردە قۇرۇلغان مۇستەقىل « شەرقىي تۈركىستان ئىسلام جۇمھۇرىيىتى » ھۆكۈمىتى تەرىپىدىن قوبۇل قىلىنغان دۆلەت گىربى ۋە ئاي - يۇلتۇزلۇق كۆك بايراق تۇر؛
 3. شەرقىي تۈركىستاننىڭ يەرلىك خەلقى - ئۇيغۇر، قازاق، قىرغىز، ئۆزبېك، تاتار قاتارلىق تۈرك ئىرقىغا مەنسۇپ خەلقلەر ۋە ئۆتمۈشتە ۋەتىنىمىزنىڭ مۇستەقىللىقى ئۈچۈن پىداكېرانه ھالدا كۈرەش قىلغان، راھەتتە، جاپادا باراۋەر ياشىغان يەرلىك خەلقلەردىن تەشكىل تاپىدۇ؛
 4. خىتاي ھۆكۈمىتىنىڭ شەرقىي تۈركىستاندا ئېلىپ بېرىۋاتقان مىللىي ئاسسىمىلاتسىيە سىياسىتى، كوممۇنىستىك تۈزۈم ۋە « شەرقىي تۈركىستان خىتاينىڭ ئايرىلماس بىر پارچىسى » دىگەن ئىدىئىئالىرى مۇتلەق رەت قىلىنىدۇ؛
 5. شەرقىي تۈركىستان خەلقى پەقەتلا تولۇق مۇستەقىللىققا ئېرىشىش ئارقىلىق ھەقىقىي ئەركىنلىك ۋە بەختكە ئېرىشەلەيدۇ؛
 6. شەرقىي تۈركىستان مىللىي قۇرۇلتىيى - شەرقىي تۈركىستان خەلقىنى تىل، دىن، تارىخ، مەدەنىيەت ۋە ئۆرپ - ئادەت قاتارلىق مىللىي مىراسلىرىمىزنى قەدىرلەش ئارقىلىق، خىتاي كوممۇنىستىك ھۆكۈمىتىنىڭ ئاسسىمىلاتسىيە ۋە يوق قىلىش سىياسىتىگە قارشى كۈرەشنى داۋاملاشتۇرۇشقا چاقىرىدۇ؛
 7. شەرقىي تۈركىستان خەلقى بىلەن خىتاي خەلقى ئۇزۇن مۇددەتتىن بېرى ئىقتىسادىي ۋە مەدەنىي مۇناسىۋەتلەردە بولۇپ ئۆتكەن، خىتاي خەلقى ھەم تارىخىنىڭ ئوخشىمىغان دەۋرلىرىدە مۇستەملىكىچىلىكنىڭ ئاچچىق زۇلۇمىنى بېشىدىن ئۆتكۈزگەن، شەرقىي تۈركىستان مىللىي قۇرۇلتىيى بۇ ھەقىقەتلەرنى خىتاي ھۆكۈمىتى ۋە خەلقىگە خاتىرىلەش ئارقىلىق، بېيجىڭ دائىرلىرىنىڭ شەرقىي تۈركىستاندا ئېلىپ بېرىۋاتقان چىدىغۇسىز زۇلۇم - ئىسكەنجە سىياسىتىنى ناخىرلاشتۇرۇشقا چاقىرىدۇ؛
 8. شەرقىي تۈركىستان مىللىي قۇرۇلتىيى - شەرقىي تۈركىستان خەلقىنىڭ ئۆز تەقدىرىنى ئۆزى بەلگىلەش ھوقۇقىغا ھۆرمەت قىلغان ۋە ھېسداشلىق قىلغان، خىتاينىڭ كوممۇنىستىك رېجىمىگە قارشى پائالىيەت ئېلىپ بېرىۋاتقان خىتاي دېموكراتىك ھەرىكەتلىرى بىلەن ھەمكارلىشىدۇ؛
 9. شەرقىي تۈركىستان خەلقىگە ئوخشاش خىتاينىڭ بېسىم ۋە زۇلۇمى ئاستىدا بولغان تىبەت ۋە ئىچكى موڭغولىيە خەلقلرىنىڭ ئازاتلىق ھەرىكەتلىرىنى قوللايدۇ ۋە ئۇلار بىلەن ھەمكارلىشىدۇ؛
 10. شەرقىي تۈركىستان مىللىي قۇرۇلتىيى - خىتاي ھۆكۈمىتىنىڭ سۆزدە « ئاپتونومىيە » ۋەدىسى بىلەن شەرقىي تۈركىستاندا يۈرگۈزۈۋاتقان « پارچىلاپ باشقۇرۇش » سىياسىتىگە ئۈزۈل - كېسىل قارشى تۇرىدۇ ۋە بۇنى شەرقىي تۈركىستاندىكى كىشىلىك ھوقۇققا قاراتقان تاجاۋۇزچىلىق، دەپ قارايدۇ؛
 11. شەرقىي تۈركىستان مىللىي قۇرۇلتىيى - بىرلەشكەن دۆلەتلەر تەشكىلاتى، كىشىلىك ھوقۇققا ھۆرمەت قىلغان تەشكىلاتلار ۋە ئىسلام تەشكىلاتلىرىدىن، خىتاي ھۆكۈمىتىنىڭ شەرقىي تۈركىستاندىكى كىشىلىك ھوقۇقنى كۆزگە ئىلماسلىقتەك سىياسىتىنى ناخىرلاشتۇرۇشى ئۈچۈن ھەرتۈرلۈك بېسىم ئىشلىتىشىنى تەلەپ قىلىدۇ ۋە شەرقىي تۈركىستان خەلقىنىڭ ئۆز تەقدىرىنى ئۆزى بەلگىلەش ئۈچۈن ئېلىپ بارغان ھەققانىي كۈرەشلىرىنى قوللاشنى تەلەپ قىلىدۇ؛

1992 - يىلى 12 - ئاينىڭ 14 - كۈنى (تۈركىيە - ئىستانبۇل)

1996 - يىلى 11 - ئاينىڭ 12 - كۈنى (گىرمانىيە - ميونخىن)

ئىككىنچى نۆۋەتلىك « دۇنيا ئۇيغۇر ياشلىرى قۇرۇلتىيى » نىڭ قارارى

(1998 - يىلى 12 - ئاينىڭ 12 - كۈنىدىن 15 - كۈنىگىچە تۈركىيەنىڭ پايتەختى ئەنقەرەدە چاقىرىلغان 2 - نۆۋەتلىك « دۇنيا ئۇيغۇر ياشلىرى قۇرۇلتىيى » تەرىپىدىن ماقۇللانغان ۋە ئېلان قىلىنغان)

1. ياشلار قۇرۇلتىيى - ياشلىرىمىزنى مىللى ئازاتلىق ھەرىكىتىمىزنىڭ ئەڭ ئاساسلىق تايانچ كۈچى دەپ قارايدۇ ۋە پۈتۈن ياشلىرىمىزنى خىتاي ھاكىمىيىتىگە قارشى كۈرەشنى تېخىمۇ ئاكتىپچانلىق بىلەن ئىلگىرى سۈرۈشكە چاقىرىدۇ؛

2. ياشلار قۇرۇلتىيى - ۋەتەن ئىچى ۋە سىرتىدىكى ۋەتەن داۋاسى بىلەن شۇغۇللىنىۋاتقان پۈتۈن تەشكىلات ۋە شەخسلەر بىلەن تېخىمۇ ئىلگىرلىگەن ھالدا ئالاقە باغلايدۇ، ئۈستىگە چۈشكەن ھەرقانداق ۋەزىپىنى ئورۇنداشقا تەييار تۇرىدۇ؛

3. ياشلار قۇرۇلتىيى - شەرقىي تۈركىستان داۋاسىنى دۇنياغا ئاڭلىتىش ئۈچۈن، بىرلەشكەن دۆلەتلىك تەشكىلاتى ۋە بارلىق خەلقئارا ئىنسان ھەقلىرى تەشكىلاتلىرى بىلەن بولغان مۇناسىۋەتنى تېخىمۇ كۈچلەندۈرىدۇ ۋە ئۇلار بىلەن ھەمكارلىشىپ پائالىيەت ئېلىپ بارىدۇ.

4. ياشلار قۇرۇلتىيى - 1998 - يىلى 10 - دېكابىردا ئىستانبۇلدا قۇرۇلغان شەرقىي تۈركىستان مىللى مەركىزىنى قىزغىن تەبرىكلەيدۇ ۋە مىللى مەركەزنى ئەڭ قىسقا ۋاقىت ئىچىدە شەرقىي تۈركىستان خەلقئارا مىللى قۇرۇلتىيىنى چاقىرىشقا تەكلىپ قىلىدۇ؛

5. ياشلار قۇرۇلتىيى - خىتاي ھۆكۈمىتىدىن ۋە تىنىمىز شەرقىي تۈركىستاندا يۈرگۈزۈۋاتقان ۋەھشى قىرغىنچىلىق سىياسىتىنى تىزدىن توختۇتىشنى، سىياسى سەۋەپتىن ناھەق تۇتقۇن قىلىنغان بىگۇناھ خەلقىمىزنى دەرھال قويۇپ بېرىشنى قەتئىي تەلەپ قىلىدۇ؛

6. ئىنسان ھەقلىرى باياناتىمىزنىڭ قوبۇل قىلىنغانلىقىغا 50 يىل بولغان ۋە خىتاي بۇيىل بۇنىڭغا ئىمزا قويغان بولسىمۇ، شەرقىي تۈركىستان خەلقىنىڭ ئىنسان ھەقلىرى يەنىلا ئېغىر دەرىجىدە دەپسەندى قىلىنماقتا، بۇ مۇناسىۋەت بىلەن ياشلار قۇرۇلتىيى - بىرلەشكەن دۆلەتلەر تەشكىلاتى قاتارلىق خەلقئارالىق تەشكىلاتلارنى، دېموكراتىك دۆلەتلەرنى، دۇنيا جامائەتچىلىكىنى خىتاي ھۆكۈمىتىگە بېسىم ئىشلىتىشكە ۋە جازالاشقا چاقىرىدۇ؛

7. ياشلار قۇرۇلتىيى - خىتاي ھۆكۈمىتىنى شەرقىي تۈركىستان، تىبەت، ئىچكى موڭغولىيەدىكى تاجاۋۇزچىلىق ۋە مۇستەملىكىچىلىكتىن دەرھال ۋاز كېچىشكە، بۈيۈكلىك تەلەردىكى مىللەتلەرنىڭ ئۆز تەقدىرىنى ئۆزى بەلگىلەشتەك ھەققانىي ھوقۇقىنى ئېتىراپ قىلىشقا چاقىرىدۇ؛

8. ياشلار قۇرۇلتىيى - ئاتالمىش « شىنجاڭ ئۇيغۇر ئاپتونوم رايون » نىڭ قورچاق رەئىسى ئابلىت ئابدۇرېشىت قاتارلىقلارنى شەرقىي تۈركىستان خەلقىنىڭ ھەق - ھوقۇقىنى ساتىدىغان، خەلقىمىزنىڭ ھەق - ھوقۇقىغا تاجاۋۇز قىلىدىغان توختامنامىلارغا قول قويماستىلىقىغا ۋە ئۇنداق توختامنامىلارنى ئەمەلدىن قالدۇرۇشقا چاقىرىدۇ؛

9. ياشلار قۇرۇلتىيى - شەرقىي تۈركىستان خەلقىنىڭ ھازىرغىچە ئېلىپ بارغان بارلىق ئىنقىلاپلاردا، جۈملىدىن 1990 - يىلىدىكى بارىن ئىنقىلاۋى، 1995 - يىلىدىكى خوتەن ۋە قەسى ۋە 1997 - يىلىدىكى غولجا ۋە قەسى قاتارلىق ئىنقىلاپلاردا خىتاي مۇستەبىتلىرى تەرىپىدىن ۋەھشىلەرچە ئۆلتۈرۈلگەن قىز - يىگىت شېھىتلىرىمىزنى ھۆرمەت بىلەن، رەھمەت بىلەن ئەسلەيدۇ. پۈتۈن ئىنقىلاۋى شېھىتلىرىمىزدىن، خىتاي تۈرمىسىدە يېتىۋاتقان پۈتۈن ئىنقىلاپچىللىرىمىزدىن شەرەپ - غۇرور ھېس قىلىدۇ ۋە پۈتۈن ياشلىرىمىزنى ئۇلاردىن ئۈلگە ئېلىشقا چاقىرىدۇ.

10. ياشلار قۇرۇلتىيى - شەرقىي تۈركىستان داۋاسىنى قوللاپ - قۇۋەتلەيدىغان ۋە ھېسداشلىق قىلىدىغان بارلىق دۆلەتلەر، تەشكىلاتلار ۋە شەخسلەرنىڭ ماددى ۋە مەنىۋى ياردىمىنى قوبۇل قىلىدۇ؛

11. ياشلار قۇرۇلتىيى - بۇقېتىمقى قۇرۇلتاينىڭ غەلىبىلىك ئۆتكۈزۈلۈشىنى قوللاپ - قۇۋەتلىگەن تۈرك خەلقىگە ۋە تەشكىلاتلىرىغا، قۇرۇلتاينىڭ ماددى ۋە مەنىۋى جەھەتتىن ياردەم قىلغان بارلىق تەشكىلات ۋە شەخسلەرگە ئالاھىدە رەخمەت ئېيتىدۇ.

1998 - يىلى 15 - دېكابىر (تۈركىيە - ئەنقەرە)

« خەلقئارا شەرقىي تۈركىستان مىللى مەركىزى » نىڭ باياناتى

1998 - يىلى 12 - ئاينىڭ 9، 10، 11 - كۈنلىرى تۈركىيەنىڭ ئىستانبۇل شەھرىدە، دۇنيانىڭ ھەرقايسى مەملىكەتلىرىدە قۇرۇلۇپ پائالىيەت ئېلىپ بېرىلىۋاتقان ۋە تەنھەۋۋەر ئۇيغۇر تەشكىلاتلىرىنىڭ بىرىنچى قول باشلىقلىرى قاتناشقان تەسىس يىغىنى ئېچىلدى. تەسىس يىغىنى ئارقىلىق « خەلقئارا شەرقىي تۈركىستان مىللى مەركىزى » رەسمىي قۇرۇلدى. بىز، مىللى مەركىزىمىز قۇرۇلغانلىقىنى پۈتۈن دۇنياغا تەنھەۋە بىلەن جاكارلاش بىلەن بىرلىكتە، تۆۋەندىكىدەك سىياسى بايانات ئېلان قىلىمىز: مىللى مەركىزىمىز - مىللى ئازاتلىق ھەرىكىتىمىزنىڭ ئېھتىياجىغا، مىللىتىمىزنىڭ مۇستەقىللىقىنى قولغا كەلتۈرۈش ئارزۇسىغا تايانغان ھالدا قۇرۇلغان بىر تۇتاش يېتەكچىلىك قىلىدىغان ئورگان بولۇپ، ۋەتەن سىرتىدىكى بارلىق داۋا تەشكىلاتلىرىمىزنى ئۆز ئەتراپىغا بىرلەشتۈرىدۇ ۋە ئۇلارغا رەھبەرلىك قىلىدۇ. مىللى مەركىزىمىز - مىللى ئازاتلىق كۈرۈشىمىزنىڭ جەڭگىۋار شتابى بولۇش سۈپىتى بىلەن، مىللى ئازاتلىق ھەرىكىتىمىزنىڭ ستىراتېگىيىسىنى، تكتىكىسىنى بەلگىلەيدۇ ۋە ئەمەلگە ئاشۇرىدۇ.

مىللى مەركىزىمىز - ۋەتەننىمىزنىڭ ئىچىدە ئېلىپ بېرىلىۋاتقان بارلىق ئەركىنلىك كۈرەشلىرىنى قوللاپ - قۇۋەتلەيدۇ ۋە ئۇنىڭغا ماسلىشىپ ھەرىكەت قىلىدۇ.

مىللى مەركىزىمىز - ۋەتەن داۋاسىنى خەلقئارا سەھنىگە ئېلىپ چىقىپ، بىرلەشكەن مىللەتلەر تەشكىلاتى، ئىنسان ھەقلىرى كومىتېتى، دۇنيا ئىسلام كونفىرانسى ۋە باشقا خەلقئارالىق تەشكىلاتلارغا، شۇنىڭدەك دۇنيا دۆلەتلىرىگە يەتكۈزۈپ، ئۇلارنىڭ قوللىشىنى ۋە ياردىمىنى قولغا كەلتۈرىدۇ.

مىللى مەركىزىمىز - مۇھاجىرەتتىكى ئۇيغۇرلارنىڭ مىللى ئازاتلىق ھەرىكىتىنىڭ خەلقئارادىكى بىردىن - بىر قانۇنىي ۋەكىلى ھىساپلىنىدۇ، ئۇ، ۋەتەننىمىزنىڭ ۋە مىللىتىمىزنىڭ تەقدىرىگە مۇناسىۋەتلىك بارلىق ئىشلاردا سۆھبەت ئۆتكۈزۈش، كېلىشىم تۈزۈش، ئىمزالاش، بىكار قىلىش، ناخىرات ياكى بايانات ئېلان قىلىش ھوقۇقىغا ئىگە. خەلقئارادىكى بارلىق دوست دۆلەتلەر ۋە تەشكىلاتلار شەرقىي تۈركىستانغا مۇناسىۋەتلىك مەسىلىلەردە بىز بىلەن مۇناسىۋەت ئورنۇتۇپ، ئالاقىلىشىشنى ئۈمىد قىلىمىز.

ھۆرمەت بىلەن: « خەلقئارا شەرقىي تۈركىستان مىللى مەركىزى » رەئىسى

گېنىرال مۇھەممەت رىزا بېكىن

« شەرقىي تۈركىستان ئىسلام جۇمھۇرىيىتى » نىڭ مىللى مارشى

قۇرتۇلۇش يولىدا سۇدەك ئاقتى بىزنىڭ قانىمىز،
سەن ئۈچۈن ئەي يۇرتىمىز بولسۇن پىدا بۇجانىمىز.

قان كېچىپ ھەم جان بېرىپ ناخىر قۇرتۇلدۇردۇق سېنى،
قۇرتۇلۇشقا قەلبىمىزدە بارئىدى ئىمانىمىز.

يۇرتىمىز - بىز يۈز - كۆزۈڭنى قان بىلەن پاكىزلىدۇق،
ئۆرلىگەن يالقۇن بىلەن پاكلىدى بىزنىڭ نامىمىز.

يارۇ - ھەمدەم بولدى بىزنىڭ ھىممىتىمىز سەن ئۈچۈن،
شانۇ - شۆھرەتلىك ئىدى ھىممەت بىلەن ئەجدادىمىز.

ئاتىلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار بىز ئۇنىڭ ئەۋلادى بىز.

چىقتى جان ھەم ئاقتى قان، بولدى ياۋدىن ئەل - ئامان،
ياشىسۇن! مىڭ ياشىسۇن گۈزەل ئىستىقبالىمىز!

1933 - يىلى (قەشقەر)

شەرقىي تۈركىستانلىقلارنىڭ ئاۋۇستىرالىيەگە ئولتۇراقلىشىشى



ئەخمەت ئىگەمبەردى (ئاۋۇستىرالىيە)



شەرقىي تۈركىستانلىقلارنىڭ كۆپىرەكى ئادىلايد رايونىدا ياشايدۇ. ئۇلار شەھەرنىڭ مەركىزى رايونلىرى ھەم ئىنفىلو، خولدىن خېلىل، ۋەللى ۋېيىۋ، پاراۋىستا ۋە ئىنگىل فارىم رايونلىرىدا ياشىسا، مېلبورنىدا، دەنوبىنۇڭ ئەتراپىدا ھەمدە سېدنىپىنڭ فاير فىيلد، ئاۋبۇرن، لىدكومب، لىۋېرپۇل ھەم سىمس فىيلد قاتارلىق رايونلىرىدا ياشايدۇ.



كوممۇنىست خىتاي باسقۇنچىلىرى 1949 - يىلىنىڭ ئاخىرى شەرقىي تۈركىستاننى قانۇنسىز بېسىپ ئالغاندىن كېيىن، بۇرۇنقى خىتاي فئودال مىللەتلىرى تارىختىن بۇيان شەرقىي تۈركىستان خەلقىگە يۈرگۈزۈپ كەلگەن ئىرقىي قىرغىنچىلىق ھەم ئاسسىمىلاتسىيە سىياسىتىگە ۋارىسلىق قىلىپ، بۇخىل سىياسەتنى تېخىمۇ دەھشەتلىك ھالدا يۈرگۈزۈشكە باشلىدى ۋە شەرقىي تۈركىستان خەلقىگە قارىتا ئومومىي يۈزلۈك قىرىپ يوقۇتۇشتىن ئىبارەت دۆلەت تېررور سىياسىتىنى تېخىمۇ ئەۋجىگە چىقاردى، نەتىجىدە 1950 - يىللاردىن باشلاپ ئۇيغۇرلارنى ئاساس قىلغان يەرلىك خەلقلەر سوۋېت ئىتتىپاقى، ئافغانىستان، پاكىستانلارغا ئۆز ۋەتەنلىرىنى تاشلاپ، ھەر - خىل يوللار بىلەن چىقىپ كېتىشكە مەجبۇر قىلىندى، شۇ قاتاردا 1970 - يىللارنىڭ ئاخىرى ستالىن زامانىدا روسىيەدىن قېچىپ كېلىپ شەرقىي تۈركىستاندا ياشاۋاتقان رۇس، تاتار قانلىرى ئارىلاش ئۇيغۇر ئائىلىلىرىمۇ جەنۇبىي ئاۋۇستىرالىيەگە كېلىپ ئولتۇراقلىشىشقا باشلىدى. بالدۇر كەلگەن ئائىلىلەر باشقىلارنى چاقىرتىش، ئۆيلۈنۈش ۋە ئائىلىلەرنىڭ قايتا قوشۇلۇش يوللىرى بىلەن، 1985 - يىللارنىڭ ئوتتۇرىلىرىدا شەرقىي تۈركىستاندىن ئاۋۇستىرالىيەگە كەلگەن شەرقىي تۈركىستانلىقلارنىڭ سانى ھەسسىلەپ كۆپەيدى. ھازىر جەنۇبىي ئاۋۇستىرالىيەدە 100 ئائىلە 700 جان، ۋىكتورىيەدە 37 ئائىلە 125 جان، « ن س ۋ » دە 15 ئائىلە 50 كە يېقىن جان، جەمىي ئاۋۇستىرالىيەدە 150 دىن ئوشۇق ئائىلە، 1000 غا يېقىن شەرقىي تۈركىستانلىقلار ياشايدۇ. 1997 - يىلىدىن باشلاپ يەنە بىر تۈركۈم شەرقىي تۈركىستانلىقلار ئاۋۇستىرالىيەگە كېلىشكە باشلىدى. كەلگەن بۇ ئۇيغۇرلارغا ئاۋۇستىرالىيە ھۆكۈمىتى ئاۋۇستىرالىيەدە ياشاشقا رۇخسەت بەردى. بىز مۇشۇ پۇرسەتتىن پايدىلىنىپ ئاۋۇستىرالىيە ھۆكۈمىتىگە يەنە بىر قېتىم رەھمەت ئېيتىمىز.



ئاۋۇستىرالىيەدىكى شەرقىي تۈركىستانلىقلارنىڭ ئاز بىر قىسمى خىزمەت، تىجارەت ۋە ئۇششاق سودا - سېتىق بىلەن شۇغۇللانسا، باشقىلىرى ئاۋۇستىرالىيەنىڭ ھەر قايسى جايلىرىدا ئىدارە - جەمىيەت، زاۋۇت فابرىكىلاردا ھەر خىل كەسىپلەردە ئىشلەيدۇ. ئوقۇش يېشىدىكى بالىلار ھەم ياشلار باشلانغۇچ، ئوتتۇرا ۋە تولۇق ئوتتۇرا ۋە ھەر خىل دارىلفۇنۇنلارنى تۈگۈتۈپ چىقتى.



« بېيجىڭ باھارى » ژورنىلىغا قوشۇمچە پىكىر

شۆھرەت ھوشۇر (ئامېرىكا)

ئاپتونومىيەنىڭ ئىلاۋىسى: « بېيجىڭ باھارى » ژورنىلىنىڭ مۇخبىرى شۈۋېينىڭ، « شەرقىي تۈركىستان مىللى مەركىزى » ئىجرائىيە كومىتېتىنىڭ رەئىسى ئابلىكىم باقى ئەپەندى بىلەن ئۆتكۈزگەن سۆھبىتىنىڭ قىسقارتىلغان نەرسىسىنى « ئۇچقۇن » گېزىتىنىڭ 15 - سانىدىن ئوقۇپ چىققاندىن كېيىن، مۇخبىرنىڭ بىرسىنىڭ قوشۇمچە پىكىر بېرىپ قويۇشىنى مۇۋاپىق كۆردۈم. مېنىڭ بۇ پىكىرىم، « بېيجىڭ باھارى » ئوقۇغۇچىلىرىنىڭ شەرقىي تۈركىستاندىكى پەرىقلىق كۆز قاراشلاردىن خەۋەردار بولۇپ قېلىشىغا پايدىلىق بولۇپلا قالماستىن، بەلكى ئابلىكىم باقى ئەپەندىنىڭ پەۋقۇلئاددە سالاھىيىتى سەۋەبىدىن ئېغىزىدىن چىقارالمىغان پىكىرلىرىنىڭ ئوتتۇرىغا قويۇلۇشى ئۈچۈنمۇ پايدىلىق دەپ قارايمەن.

مۇخبىر ئەپەندى، سىزنىڭ، « ئۇرۇش سىلەرگە زىيان ئېلىپ كەلمەمدۇ؟ » دىگەن سونالىڭىزغا بىزنىڭ جاۋابىمىز مۇنداق:

بىز ئۇرۇشتا زىيان تارتمايمىز، چۈنكى بىز ئاللىقاچان زىيان تارتىپ بولغان مىللەت. ۋەتەننى ئىشغال قىلىنغان، مۇستەقىللىقنى يوقۇتۇپ قويغان بىر مىللەتنىڭ قولىدا زىيان تارتىدىغان نەرسىسى بار دىيىلسە، جېنى ۋە نوپۇسى باردۇر. نوپۇس كۆپلىكى بولسا ھۆر ۋە تەرەققى قىلغان مىللەت ئۈچۈن پايدىلىقتۇر ھەم ئىپتىخارلىنىشقا لايىقتۇر، ئەمما قۇل ۋە ئارقىدا قالغان مىللەت ئۈچۈن ئەمەس. شۇڭا ئۇيغۇرلارنىڭ ئۇرۇشتا زىيان تارتىپ قېلىش مەسىلىسى مەۋجۇت ئەمەس! شۇ بىر ھەقىقەتتىكى، دۇنيا تارىخىدا ھېچقانداق بىر مىللەت ئۇرۇش قىلغىنى ئۈچۈن پەرىشارىدىن يوقاپ كەتكەن ئەمەس، ئەگەر يوقاپ كەتكەن بولسا ئۇرۇش قىلمىغانلىقى، زۇلۇمغا بويۇن ئەتكەنلىكى ئۈچۈن يوقاپ كەتكەن! سىز مەزكۇر سونالىنى سورىۋاتقاندا، ئۇيغۇرلارنىڭ مىللىتى ئوقىدا ئۆلگەنلىرىنىلا ئەزەردە تۇتۇپ، ئوقسىز ئۆلۈۋاتقانلىرىنى ئەزىزىڭىزدىن ساقىت قىلغانلىقىڭىز بىلىنىپ تۇرۇپتۇ. شۇنىڭ ئىچىدىكى، شەرقىي تۈركىستاندا ئۆلۈم جازاسى ۋە قوراللىق باستۇرۇشلاردا ئۆلۈۋاتقانلار مىليونلارچىدۇر. مەكتەپ يېشىدىكى بىر بالىنىڭ تۇرمۇش قىيىنچىلىقى سەۋەبىدىن ساۋاتسىز قېلىشى، بىر ئائىلە باشلىقىنىڭ ئىشسىزلىق سەۋەبىدىن خوتۇن - بالىسىنى باقالماسلىقى، بىر كېسەلنىڭ يوقۇلۇش سەۋەبىدىن دوختۇرخانىدىن قوغلاپ چىقىرىلىشى... قاتارلىقلار شۇ كىشىنىڭ ئۆلۈمى بىلەن باراۋەر ئەمەسمۇ؟ بۇخىل ئۆلۈم ئوقتا ئۆلگەندىنمۇ ئازاپلىنارلىق ئەمەسمۇ؟ بىزنىڭچە، بىر مىللەتنىڭ سىياسى، ئىقتىسادى ۋە مەدەنىيەت ھوقۇقلىرىنىڭ قولىدىن مەجبۇرى ئېلىنىشى - شۇ مىللەتنىڭ ئۆلۈمگە مەھكۇم قىلىنىشى دېمەككۇر.

شەرقىي تۈركىستان 1884 - يىلى خىتاينىڭ قولىغا ئۆتۈشى بىلەنلا ئۇيغۇرلار ئۆلۈمگە مەھكۇم قىلىنغان. شۇ كۈندىن تاكى بۈگۈنگە قەدەر خىتايدا قايسى پارتىيە، قايسى گۇرۇھنىڭ ھاكىمىيەت بېشىغا چىقىشىدىن قەتئىي نەزەر، بۇ جازا ئىزچىل تۈردە ئىجرا قىلىنىپ كەلمەكتە. شۇڭا ھازىر ئۇيغۇرلارنى ئىككى يول كۆتۈپ تۇرماقتا: بىرى - ئۆلۈمنى كۈتۈش؛ يەنە بىرى ئۆلۈمگە قارشى جەڭ ئېلان قىلىش؛ كۈتۈپ تۇرۇشقا قارىغاندا جەڭ ئېلان قىلىشنىڭ زىيانلىق يول ئەمەسلىكى ھەممىگە ئېنىق، يەنى بۈگۈن

بىز ئۈچۈن ئۇرۇش قىلىشنىڭ زىيانلىق يول ئەمەسلىكى قىلچە مۇنازىرە تەلەپ قىلمايدۇ. پەقەت ئويلىنۇشقا تېگىشلىكى، قايسى خىل شەكىلدە ئۇرۇشۇش مەسىلىسى. دۇنيادا بۈگۈن مۇستەقىللىق كۈرۈشى ئېلىپ بېرىۋاتقان گۇرۇپپىلارنىڭ قايسىسى ئۆرنەك ئېلىش مەسىلىسىدۇر. يېقىندىن بېرى ۋەتەن ئىچىدىن كەلگەن خەۋەرلەر، مۇجاھىدىنلارنىڭ بىزنىڭ شەرت - شارائىتىمىزغا ئەڭ ئۇيغۇن كېلىدىغان يولنى تاللاپ بولغانلىقىنى بىلدۈرۈپ تۇرۇپتۇ.

مۇخبىر ئەپەندى، مەزكۇر سونالىڭىزنىڭ ئارقىسىدا، « سىلەر كۈچ جەھەتتىن ئاجىز ئەمەسمۇ؟ » دىگەن سونالىڭىز مۇ يوشۇرۇنۇپ تۇرۇپتۇ. بۇ سونالىڭىزغا جاۋابىمىز مۇنداق:

شۇنداق، نۆۋەتتىكى ئىمكانلىرىمىزغا ماتېرىيالست كۆز بىلەن قارىساق بىز ئاجىز، ئەمما بۇ ھەرگىزمۇ ئۇرۇش قىلماسلىق كېرەك، سۈكۈت قىلىش كېرەك دىگەن ھۆكۈمگە سەۋەپ بولالمايدۇ، ئەكسىچە بىزنى تېخىمۇ شىددەت بىلەن كۈرەش قىلىشقا ئۈندەيدۇ. چۈنكى زۇلۇمغا ئۇچرىغۇچىنىڭ ئۆزىدىن كۈچلۈك دۈشمىنى بىلەن ئۇرۇش قىلىشى قانچىلىك مۇشكۈل بولسا، ئۇرۇش قىلماي جىسم يېتىشى ۋە سۈكۈت قىلىشى ئۈنىڭىدىن مىڭ ھەسسە مۇشكۈل ۋە خەتەرلىكتۇر. ماتېرىيالستىك قاراش بويىچە ئېيتقاندىمۇ، ئاجىز شەيىلەرنىڭ كۈچلۈكلەر ئالدىدا مەۋجۇتلىقىنى ساقلاش ۋە تەرەققى قىلىشنىڭ بىردىن - بىر چىقىش يولى - كۈرەش قىلىشتۇر. ئىمكانلىرىمىزغا ئىدىيالىستىك قاراش بىلەن قارىساق، ئەسلىدە كۈچلۈك بولغىنى خىتاي ئەمەس، ئەكسىچە بىز! چۈنكى ئىدىيالىستىك تەلىمات مەۋجۇت دۇنياۋى قۇدرەتلەرنىڭ سىرتىدا ئىلاھى بىر قۇدرەتنىڭ مەۋجۇت ئىكەنلىكىنى، بۇ قۇدرەت ساھىبىنىڭ زالىمنىڭ يېنىدا ئەمەس، بەلكى مەزلۇمنىڭ يېنىدا تۇرىدىغانلىقىنى ئۈگىتىدۇ. ئىلاھى قۇدرەتكە ئىشەنگۈچىنىڭ نەزىرىدە دۇنياۋى قۇدرەت ئىگىسىنىڭ نەقەدەر ئاجىز بولىدىغانلىقىنى پەقەت ئېتىقاد ساھىبى بولغان بىرسىلا تولۇق تەخمىن قىلالايدۇ. ئۇيغۇرلار موسۇلمان بىر قەۋم بولۇش سۈپىتى بىلەن ئىلاھى قۇدرەتنى داۋاملىق ئۆز يېنىدا ھېس قىلىدۇ، دۈشمىنى ئالدىدا ئۆزىنى ھەرگىز ئاجىز ھېس قىلمايدۇ. ئۇيغۇرلارنىڭ 100 يىلدىن بېرى ئايىغى ئۈزۈلمەي داۋاملىشىپ كېلىۋاتقان مۇستەقىللىق كۈرىشىنىڭ قوماندانى - مانا مۇشۇخىل ئىدىيالىستىك ئاڭدۇر. دېمەك، بىز ئاجىز ئەمەس، مەسىلىمىز كۈچ يېتىشمەسلىك مەسىلىسى ئەمەس، بەلكى كۈچنى نەگە، قانداق ئىشلىتىش مەسىلىسىدىن ئىبارەتتۇر، خالاس!

1999 - يىلى 7 - ئاينىڭ 29 - كۈنى (ئامېرىكا - فۇلورىدا)

ۋاڭ لېچۈەن نىمە دېمەكچى؟

ئابلاجان لەيلى نامان

(ئامېرىكىدىكى « خەلقئارا شەرقىي تۈركىستان ئىنسان ھەقلىرى جەمئىيىتى » نىڭ رەئىسى)

گېرمانىيەدىكى « شەرقىي تۈركىستان ئىنفورماتسىيون مەركىزى » تەرىپىدىن نەشىر قىلىنىۋاتقان « ئۇچقۇن » ھەپتىلىك گېزىتىنىڭ 17 - سانىدا خەۋەر قىلىنىشىچە، ئاتالمىش « شىنجاڭ ئۇيغۇر ئاپتونوم رايونلۇق پارتكوم » نىڭ سېكرىتارى ۋاڭ لېچۈەن يېقىندا ئۈرۈمچىدە ئېچىلغان « ئاپتونوم رايونلۇق مەركەزلەشتۈرۈپ تۈزەش » خىزمەت ئەتىرەتلىرىنىڭ مەسئۇللىرى قاتناشقان ئىچكى يىغىندا، « ھازىر ئاپتونوم رايونىمىزنىڭ ئىجتىمائىي ئەھۋالى يەنىلا بىرقەدەر مۇرەككەپ، مىللى بۆلگۈنچىلەرنىڭ بۇزغۇنچىلىق ھەرىكەتلىرى بىر كۈنمۇ توختاپ قالغىنى يوق » دېيىش ئارقىلىق، بىزنىڭ مىللى مۇستەقىللىق داۋامىمىزنىڭ تاكى مۇستەقىللىقنى تولۇق ئەسلىگە كەلتۈرگەنگە قەدەر ئىزچىل ھالدا ھەرخىل شەكىللەر ئارقىلىق داۋاملىشىدىغان ھەرىكەت ئىكەنلىكىنى ئىنتايىن ئازاپلىنىش ئىچىدە تىلغا ئالغان بولسا، « بۇ كۈرەش ئۇزاققىچە داۋاملىشىدۇ، بۇ ھەرگىزمۇ بىزنىڭ ئىرادىمىزگە باغلىق ئەمەس » دېيىش ئارقىلىق، خەلقىمىزنىڭ مۇستەقىللىق پائالىيەتلىرىنى خىتاينىڭ ئىرادىسىدىن مۇستەسنا ھالدا مەۋجۇت بولۇپ تۇرغان، خىتاي بىلەن ھېچبىر ئېتنىك مۇناسىۋىتى بولمىغان بىر مىللەتنىڭ ئىدىيالىستىك ۋە ھۆرلۈك ئۈچۈن ئېلىپ بېرىۋاتقان مۇجادىلىسى ئىكەنلىكىنى، شۇنداقلا خەلقىمىزنى ئۇزۇن مۇددەت ئۆزى بىلەن بىرگە مەجبۇرى تۇتۇپ تۇرالمىدىغانلىقىدىن ئىبارەت بۇ ھەقىقەتنى مۇئەييەنلەشتۈرۈشكە مەجبۇر بولغان.

ۋاڭ لېچۈەن ئۆز سۆزىدە يەنە، « قاتتىق زەربە بېرىشنىڭ كۈچلۈك ھەيۋىسىنى باشتىن - ئاخىر ساقلاپ، زەربە بېرىش سالىمىنى يەنىمۇ ئاشۇرۇپ، زوراۋانلىق، تېررورلۇق جىنايى ھەرىكەتلىرىنى بىخ ھالىتىدىلا تۈگىتىشكە چىڭ تۇرۇپ، دۈشمەنگە ھېچقانداق ئارام ئېلىش پۇرسىتى بەرمەسلىك » دىگەندىن ئىبارەت بۇ ھەرىكەت پۇرۇگراممىسىنى ئوتتۇرىغا قويۇش ئارقىلىق، مىللىتىمىزنىڭ ئۆز مۇستەقىللىقىنى ئەسلىگە كەلتۈرۈش يولىدا ئېلىپ بېرىۋاتقان ھەققانىي ھەرىكەتلىرىنى « تېررورلۇق » ھەرىكىتى قىلىپ كۆرسۈتۈشكە ئۇرۇنغان بولسىمۇ، ئەمما ئۇ يۇقارقى سۆزلىرى ئارقىلىق، ئۆز قېنىغا سىڭىپ كەتكەن « تېررور » دىن ئىبارەت بۇ ۋېروسقا ئايىنىپ ھاكىمىيىتىنى قوغداپ كېلىۋاتقان بىر مۇستەبىت كۈچنىڭ ۋەكىلى بولۇش سۈپىتى بىلەن، خىتاي كوممۇنىستىك ھاكىمىيىتىنىڭ مەملىكىتىمىز خەلقىگە قارىتا ئىزچىل تۈردە كەڭ كۆلەملىك تېررورستىك سىياسەت يۈرگۈزۈپ كەلگەنلىكىنى ۋە بۇنىڭدىن كېيىنمۇ بۇخىل ۋاسىتىسىنى ئىزچىل تۈردە درۋاملاشتۇرىدىغانلىقىدىن ئىبارەت جىنايى قىلمىشىنى ۋە نەپتى - بەشىزىنى تولۇق ئاشكارىلاپ بەرگەن.

ۋاڭ لېچۈەن، « ۋەتەننىڭ پۈتۈنلۈكىگە قارشى بارلىق پائالىيەتلەرنى بىخ ھالىتىدىلا يوقۇتۇش » نى يەنىمۇ چوڭقۇرلىغان ھالدا تەكىتلەش ئارقىلىق، خەلقىمىزگە تەھدىت سالغان.

مېنىڭ يۇقارقىلارنى تەكىتلىشىمىدىكى مەقسەت، قانداقتۇر ۋاڭ لېچۈەننى يۇمشاق ئىبارىلەرنى قوللۇنۇشقا دالالەت قىلىش ئەمەس، چۈنكى بىر مۇستەملىكىچى مەيلى ئەڭ قابىھەتلىك سۆزلىرىنى سەرىپ قىلىش ياكى سۆز - نۇتۇقلىرىنى ئەڭ گۈزەل ئىبارىلەر بىلەن بېزەپ چىقسۇن، بىز ئۈچۈن بەرى - بىر نەتىجىسى ئوخشاش! مېنىڭ تۈپ مەقسىدىم پەقەتلا ئەسلى تېررورستىك كىم ئىكەنلىكىنى ئىسپاتلاشتۇرۇش. ئۇنداقتا « تېررورلۇق » دىگەن نىمە؟ تېررورست زادى كىم؟

تېررورلۇق - مۇئەييەن بىر سىياسى مۇددىئىغا يېتىش مەقسىدىدە خەلققە تەھدىت سېلىش، ۋەھىمە پەيدا قىلىش ۋە رەھىمسىزلىكچە قىرغىن قىلىش ھەرىكىتى بىلەن شۇغۇللۇنۇشتۇر. بىزنىڭ كۆرىشىمىز بولسا پەقەت ئۆزىمىزگە ئەزەلدىنلا تەنەللۇق بولغان ئانا ۋەتەننىمىزنى، ھۆرلۈكىمىزنى ئەسلىگە كەلتۈرۈش ئۈچۈن ئېلىپ بېرىۋاتقان ھەققانىي ھەرىكەتتۇر! خىتاي ھۆكۈمىتىنىڭ ھەرىكىتى بولسا ئۆزىگە قىلچە تەنەللۇق بولمىغان باشقا بىر مىللەتنىڭ قېنىنى شوراش، ئەركىنلىكىنى بوغۇش، بايلىقىنى بۇلاپ - تالاش ۋە شۇ مىللەتنىڭ ئەسلى - ۋەسلىنى قىرىپ يوقۇتۇش قىلمىشىدىن ئىبارەتتۇر! مېنىڭچە، ئىنسانىي ھەق - ھوقۇقلىرىنى تەلەپ قىلىپ نامايىش ئۆتكۈزگەنلەر، مىللى مەدەنىيىتىنى قوغداپ قېلىش مەقسىدىدە مەشرەپ ئۆتكۈزگەنلەر تېررورست ئەمەس، بەلكى خەلقىمىزنىڭ بېشىدا ئاتوم بومبىسى پارتىلاتقانلار، بىگۇناھ خەلقىمىزنى تۇتقۇن قىلغانلار، قولىدا تۆمۈرنىڭ سۇنقىمۇ بولمىغان خەلقىمىزنى چىش - تىرىنىقىچە زامانىۋى قوراللار بىلەن قوراللانغان جاللات قوشۇنلىرىغا قىرغىن قىلىشقا تۇتۇپ بەرگەنلەر ھەقىقىي تېررورستتۇر!

دېمەك، بۈگۈن بىزگە سېلىنغان ھەرقانداق تەھدىت، خەلقىمىزنى مۇستەقىللىق كۈرىشىدىن ئەسلا ۋاز كەچتۈرەلمەيدۇ، سەۋەبى، بىزنى پەقەت ئىككىلا يول كۆتۈپ تۇرۇپتۇ، بىرى، زۇلۇمغا چىداپ ۋە سۈكۈت قىلىپ ئۆلۈمنى كۈتۈش، يەنە بىرى بولسا دۈشمەنگە قارشى پۈتۈن ئىمكانىيىتىمىز بىلەن جەڭ ئېلان قىلىشتىن ئىبارەتتۇر! چۈنكى بىزنىڭ ئۇرۇشتىن زىيان تارتىدىغان يېرىمىز يوق، چۈنكى بىز ئاللىقاچان زىيان تارتىپ بولغان مىللەتمىز!

1999 - يىلى 7 - ئاينىڭ 29 - كۈنى (ئامېرىكا - فۇلورىدا)

روسىيە بىلەن چېچەننىستان
يەنە توقۇنۇشتى

« تۈركىيە » گېزىتىنىڭ 4 - ئاۋغۇستتىكى خەۋىرىگە قارىغاندا، 8 - ئاينىڭ 2 - ۋە 3 - كۈنلىرى روسىيە بىلەن چېچەننىستان چېگرىسىدا يۈز بەرگەن ئىككى قېتىملىق قوراللىق توقۇنۇشتا 4 نەپەر روس ئەسكەرى ۋە 10 نەپەر چېچەن مۇجاھىد ئۆلگەن. خەۋەرلەرگە قارىغاندا 8 - ئاينىڭ 2 - كۈنى 40 نەپەر چېچەن مۇجاھىد روسىيەنىڭ چېگرادىكى قاراقۇل قىسىملىرىغا ئېسىر تېتىكى قوراللار بىلەن تۇتۇلدى. روسىيە چېچەنلەر روس ئەسكەرلىرى بىلەن 3 سائەت ئۇرۇش قىلغاندىن كېيىن، چېچەننىستانغا چېكىنگەن. ئەتىسى سەھەردە چېچەنلەر يەنە داغىستان چېگرىسىدا قاراقۇللىق قىلىۋاتقان روس ئەسكەرلىرىگە يەنە ھۇجۇم قىلغان. روسىيە بىلەن چېچەننىستان چېگرىسىدىكى توقۇنۇشلاردىن ئەنسىزلىك ھېس قىلغان روسىيە پىرىنسىپىيىلىتى بىلەن، دەرھال روسىيە ئىچكى ئىشلار مىنىستىرى رۇشايلىنى چاقىرىپ بۇھەقتە مەلۇمات ئالغان. رۇشايلى بايانات ئېلان قىلىپ، ھەربىي كۈچ ئارقىلىق مەسلىنى ھەل قىلىشنىڭ ناھايىتى زور ئىكەنلىكىنى، بۇ رايوندا تېنچلىقنى يەقەت ئىقتىسادىي تەرەققى قىلدۇرۇش ئارقىلىقلا ھەل قىلىشنى بولدىغانلىقىنى، چېچەننىستان بىلەن روسىيە ئوتتۇرىسىدا يېڭى بىر نۇرۇشنىڭ يارىتىلىپ قېلىشىغا نەتىجىدەنغانلىقىنى بايان قىلغان.

خەۋەرلەرگە قارىغاندا، بۇقېتىم روسىيە ئەسكەرلىرىگە ھۇجۇم قىلغانلار چېچەننىستاندا شېرىيەت دۆلىتى قۇرۇش ئۈچۈن ئاكتىپ ھەرىكەت قىلىۋاتقان ۋاھابىلار ئىكەن. بۇقېتىمقى قوراللىق توقۇنۇشتىن كېيىن، باشقۇرىلىدىغان بومبا ئورۇنلاشتۇرۇلغان رۇس ئىك ئۇچار ئايرۇپىلانلىرى چېگرا بويلىرىدا ئومومىي يۈزلۈك ئاخشۇرۇش ھەرىكىتى باشلىغان.

ئىسرائىلدە بۇيىل 6 - ئاينىڭ 17 - كۈنى ئۆتكۈزۈلگەن سايلامدا مەنسۇپىدىن ئايرىلىپ قالغان ئىسرائىلنىڭ سابىق باش مىنىستىرى نېتەنھائۇ يېقىندا ئامېرىكىنىڭ ئىسرائىلدە تۇرۇشلۇق بىر كومپيۇتېر شىركىتىگە مەسلىھەتچى بولۇپ ئىشقا كىرگەن، ئۇنىڭ ئايلىق مۇئاشىسى 10 مىڭ دوللاردىن ئاشىدىكەن.

ھىندىستاندىكى پويىز ۋەقەسىدە 500 كىشى ئۆلدى



ئۆز خەۋىرىمىز: يېقىندا ھىندىستاندىكى ھەربىي بېنگال ئۆلكىسىنىڭ گايان كەنتىدە ئىككى يولچىلار پويىزىنىڭ 90 كىلومېتىرلىق تىز سۈرئەتتە بىر - بىرىگە سوقۇلۇپ كېتىشى تۈپەيلىدىن كېلىپ چىققان قازادا ئۆلگەنلەرنىڭ سانى 500 كىشىدىن ئاشقان. بۇنىڭدىن پويىزنىڭ ھەربىرىدە مىڭ نەپەر يولچى بار بولۇپ، ئېغىر بارىلانغانلارنىڭ سانىنىڭ 100 دىن ئاشقانلىقى خەۋەر قىلىندى. ھىندىستان خىتايدىن قالسا دۇنيا بويىچە تۆمۈريول لېنىيىسىنىڭ ئۇزۇنلۇقى جەھەتتە 2 - ئورۇندا تۇرىدۇ ۋە كۈنىگە 13 مىليون يولچى توشۇدۇ.

پويىز ۋەقەسى يۈز بەرگەندىن كېيىن، ھىندىستاننىڭ تۆمۈريول مىنىستىرى ئىتتىپاقى قۇمار ۋەزىپىسىدىن ئىستىپا بېرىشكە مەجبۇر بولدى.

ئاسىيا رايونى ئاتوم قوراللىرىنىڭ تەھدىتىگە
ئەڭ قاتتىق ئۇچرىماقتا

« شىڭداۋ گېزىتى » نىڭ 8 - ئاينىڭ 6 - كۈنىدىكى خەۋىرىگە ئاساسلانغاندا، يېقىندا خەلقئارا ئاتوم مۇتەخەسسىسلىرى ئاتوم قوراللىرىنىڭ تەھدىدى ھەققىدە بىرلەشكەن دۆلەتلەر تەشكىلاتىغا مەخسۇس دوكلات سۇنغان. مەزكۇر دوكلاتتا، خىتاي، ئامېرىكا، روسىيە قاتارلىق بىرلەشكەن دۆلەتلەر تەشكىلاتى بىخەتەرلىك كومىتېتىغا دائىمىي ئەزا دۆلەتلەرنىڭ يادرو قوراللىرىنى سىناق قىلىشنى ئومومىي يۈزلۈك چەكلەش كېلىشىمىگە ئەمىزا ئاتىغانلىقى، ئۇنىڭ ئۈستىگە ھىندىستان بىلەن پاكىستان ئوتتۇرىسىدا يۈز بېرىۋاتقان يادرو قوراللىرى رىقابىتى، شىمالىي كورىيەنىڭ يادرو قوراللىرىنى تەرەققى قىلدۇرۇشى قاتارلىق سەۋەپلەر تۈپەيلىدىن نۆۋەتتە ئاسىيا رايونىنىڭ يادرو قوراللىرىنىڭ تەھدىتىگە ئەڭ زور ئۇچرىغان رايونغا ئايلانغانلىقى بايان قىلىنغان.

مەزكۇر دوكلاتتا، مۇنداق دەپ كۆرسۈتۈلدى: « بىرلەشكەن دۆلەتلەر تەشكىلاتى دائىمىي كومىتېتىغا دائىمىي ئەزا دۆلەتلەر ۋە بۇ كومىتېتقا نامزات بولغان ئەللەر جەزمەن يادرو قوراللىرىنىڭ كېڭىيىشىنى دەرھال چەكلەش كېرەك. ئامېرىكىنىڭ خىتاي ۋە روسىيە بىلەن بولغان مۇناسىۋىتىنىڭ يامانلىشىشىغا ئەگىشىپ، كەلگۈسىدە پۈتۈن يەرشارى مىقياسىدا ئاتوم تەھدىدى ۋە يادرو قوراللىرى رىقابىتى يەنىمۇ كۈچىيىدۇ، شۇڭا ئاتوم قوراللىرىغا ئىگە دۆلەتلەر ئاتوم سىناقلىرىنى دەرھال توختۇتۇشقا ھەرىكەت قىلىشى لازىم ».

دوكلاتتا يەنە خىتايغا خىتابەن مۇنداق دىيىلگەن: « جۇڭگومۇ ئەنگىلىيە ۋە فىرانسىيەدىن ئۆرنەك ئېلىپ، يەككە ھالدا يادرو قوراللىرىنى ئازايتىشى، يادرو قوراللىرىنىڭ سانىنى، تۈرىنى ۋە ساقلىنىش ئەھۋاللىرىنى ھەم يادرولۇق ماتېرىياللارنىڭ ئەھۋالىنى دۇنياغا ئاشكارىلىشى لازىم ».

روسىيەدە ئىقتىسادى
كىرىز داۋام قىلماقتا

« دۇنيا بانكىسى »، روسىيەدە جىددى ئىقتىسادى تەدبىرلەر ئېلىنىۋاتقانلىقى ئۈچۈن، ئۆتكەن يىلى باشلانغان ئېغىر ئىقتىسادى كىرىزنىڭ تاكى ھازىرغا قەدەر داۋام قىلىۋاتقانلىقىنى، شۇڭا روسىيەنىڭ باج تەدبىرلىرىنى كۈچەيتىشى كېرەكلىكىنى بىلدۈردى. روسىيە كېلەر يىلىغا قەدەر دۇنيا بانكىسىدىن ئالغان 17 مىليارت دوللارلىق قەرز پۇلىنىڭ 7.3 مىليارت دوللارنى قايىتۇرۇشى كېرەك.

ئىراق ئامېرىكا ۋە
ئەنگىلىيەنىڭ ئايرۇپىلانلىرىغا
ھۇجۇم قىلدى

خەۋەرلەرگە قارىغاندا بىرقانچە كۈن بۇرۇن ئىراقنىڭ ھاۋا مۇداپىئە قىسىملىرى ئىراقنىڭ جەنۇبىدىكى ئۇچۇش جەككەنگەن ھاۋا بوشلۇقىغا كىرگەن ئامېرىكا ۋە ئەنگىلىيەنىڭ ئۇرۇش ئايرۇپىلانلىرىغا زىنىت توپ ئارقىلىق ھۇجۇم قىلغان. ئىراقنىڭ ھەربىي تەرەپ باياناتچىسى، تۈركىيە ۋە سەئۇدى ئەرەبىستاندىكى ھاۋا ئارمىيە بازىلىرىدىن كەلگەن ئامېرىكا ۋە ئەنگىلىيە ئۇرۇش ئايرۇپىلانلىرىغا ئۇق چىقارغانلىقىنى ۋە بۇدۆلەتلەرنىڭ ئايرۇپىلانلىرىنىڭ چېكىنىشكە مەجبۇر بولغانلىقىنى بىلدۈرگەن ھەمدە سەئۇدى ئەرەبىستان بىلەن كۈۋەيتنى غەرىپ دۆلەتلىرىنىڭ ئۇرۇش ئايرۇپىلانلىرىغا ئۇچۇش رۇخسىتى بەرگەنلىكى ئۈچۈن قاتتىق ئەيىپلىگەن.

گېرمانىيە پارلامېنتى بىرلىك
كۈچۈپ بۆلدى

ئۆز خەۋىرىمىز: گېرمانىيە پارلامېنتى بۇيىل 7 - ئاينىڭ 30 - كۈنى كونا پايتەخت بون شەھىرىدىن يېڭى پايتەخت بېرلىنغا ئاساسى جەھەتتىن كۆچۈپ بولدى. بۇنىڭدىن كېيىن گېرمانىيە پارلامېنتى تەركىبىدىكى 669 نەپەر پارلامېنت ئەزاسى ۋە پارلامېنتنىڭ 3 مىڭ نەپەر خىزمەتچىسى بېرلىنغا كۆچۈپ بېرىپ خىزمەت قىلىدۇ. پارلامېنتنىڭ خىزمەتچى خادىملىرىدىن يەنە 1500 نەپەر كىشى بىرمەزگىلىگچە بون شەھىرىدە قالدۇ ۋە 2000 - يىلى بېرلىندىكى يېڭى پارلامېنت بىناسى پۈتكەندىن كېيىن ئاندىن كۆچۈپ بارىدۇ.

ھەرقانداق مەتبۇئات گېزىتىمىزدىكى ماقالىلارنى خەۋەر مەنبەسى بۇيىتدە ئېلىپ بايدالسا بولىدۇ. ئەمما ئۇچقۇن گېزىتىدىن ئېلىنغانلىقى جەزمەن ئەسكەرتىلىشى شەرت!

ETIC
Lindwurm str.99
80337 Muenchen - German
E - Mail: etic@uygur.com
Internet: www.uygur.com
Tel: 0049 - 89 - 5438899
Fax: 0049 - 89 - 54456330

ماقالىنىڭ ھەققىدەسى ئاپتورلىرىمىزغا ئائىتتۇر، گېزىتىمىزگە ئەۋەتىلگەن ماقالىلار قايتۇرۇلمايدۇ. ۋەتەن ھەققىدىكى مۇھىم ناخىراتلارغا مۇۋاپىق ھەق بېرىلىدۇ.

بالكا ھېساب ئومۇمىي:
Uygurischer Verein.e.V
Konto: 907227110
BLZ: 70150000
Bank:
Stad sparkasse
Muenchen - Germany

گېزىتنىڭ قۇرغۇچىسى ۋە ساھىبى:
ئابدۇجېلىل قاراقاش
گېزىت مەسئۇلى ۋە باش تەھرىر:
پەرھات مۇھەممەدى
كۆرۈكتۈر:
خەلپەم خەلىل

جانابى ئاللاھ
مەدەتكارىمىز
بولغاي!